

# الرسالة

Al-Risala

July-August 2022 • Rs. 40



یہ دنیا حقیقتوں کی دنیا ہے، اس کے باوجود بہت سے لوگ  
خوش خیالیوں کی بنیاد پر اپنا مستقبل بنانے کا خواب دیکھتے ہیں۔

تحریر  
مولانا وحید الدین خاں

فہرست

4	اللہ کی محبت
5	ٹوفان کا سبق
6	انسان کا درجہ
7	ماننے سے پہلے تحقیق
8	تغیییر، تحقیص
9	ڈی کمپنی یونیورسٹی کی ضرورت
10	ایش نفس
11	لاج کا لقمان
12	اعلیٰ اخلاق
13	ناپ توں میں فرق کرنا
14	مشقوں کے درمیان
15	مشکل میں آسانی
16	اتج شاک
18	الفاظ، الفاظ، الفاظ
19	مطالعہ حدیث، شرح مشکلاۃ المصالح
26	اللہ کی مدد
28	مستقبل کی دنیا
31	ذہن سازی، بزرگ نماز
33	ایک سوال
35	ڈائری 1986
42	داعیانہ کردار
48	خبر نامہ اسلامی

بِسْمِ اللّٰهِ الرَّحْمٰنِ الرَّحِيْمِ

# الرسالہ

July-August 2022 | Volume 47 | Issue 4

Editor-in-Chief

Prof. Farida Khanam

Assistant Editor

Farhad Ahmad

Al-Risala

1, Nizamuddin West Market

New Delhi 110013

Mobile: 8588822679, Tel. 0120 4314871

Email: cs.alrisala@gmail.com

### Annual Subscription Rates

Retail Price	₹40 per copy
Subscription by Book Post	₹200 per year
Subscription by Regd. Post	₹400 per year
Subscription (Abroad)	US \$20 per year

### Bank Details

Al-Risala Monthly

Punjab National Bank

A/c No. 0160002100010384

IFSC Code: PUNB0016000

Nizamuddin West Market Branch

To order books by Maulana Wahiduddin Khan, please contact Goodword Books

Tel. 0120 4314871

Mobile: 8588822675

Email: sales@goodwordbooks.com

### Goodword Bank Details

Goodword Books

State Bank of India

A/c No. 30286472791

IFSC Code: SBIN0009109



# اللہ کی محبت

پیغمبر اسلام صلی اللہ علیہ وسلم کی ایک حدیث ان الفاظ میں آتی ہے: عَنْ أَبِي أُمَّامَةَ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: حَبِّبُوكُمُ اللَّهُ إِلَيَّ عِبَادَهُ يُحِبُّكُمُ اللَّهُ (امتحن الکبیر للطبرانی، حدیث نمبر 7461)۔ یعنی ابو امامہ روایت کرتے ہیں کہ نبی صلی اللہ علیہ وسلم نے کہا: اللہ تعالیٰ کو لوگوں کے نزدیک محبوب بناؤ، اللہ تم لوگوں سے محبت کرے گا۔ ایک اور روایت میں یہ اضافہ ہے: وَحَبَّبُوكُمُ النَّاسُ إِلَيْهِ يُحِبُّكُمُ اللَّهُ (الاولیاء لابن ابی الدنيا، حدیث نمبر 43)۔ لوگوں کو اللہ کے نزدیک محبوب بناؤ، اللہ تم سے محبت کرے گا۔

یہ دراصل دعوت کا بیان ہے۔ اس سے معلوم ہوتا ہے کہ دعویٰ کلام کو ایسے انداز میں ہونا چاہیے کہ اس سے لوگوں کے اندر اللہ کی محبت پیدا ہو۔ دعوت کا پرمحبت اسلوب بلاشبہ سب سے زیادہ اعلیٰ اسلوب ہے۔ انسان کو پیدا ہونے کے بعد ہر خدا کی نعمت کا تجربہ ہوتا ہے۔ یہاں تک کہ وہ دریافت کرتا ہے کہ پوری کائنات اس کے لیے کشمکشم میدنائی گئی ہے۔ جب انسان اس حقیقت کو دریافت کرے گا تو وہ فطری طور پر اس کائنات کے خالق سے محبت کرے گا۔ خاص طور پر اللہ کی نعمتوں کا ذکر کیا جائے تو بلاشبہ یہ انسان کے اندر اللہ کی محبت جگانے والی باتیں ہیں۔ اسی طرح لوگوں کو قرآن کی یہ آیت سنائی جائے: قُلْ يَا عَبَادِيَ الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الدُّنُوبَ جَمِيعًا إِنَّهُ هُوَ الْغَفُورُ الرَّحِيمُ (39:53)۔ یعنی کہو کہ اے میرے بندو، جنہوں نے اپنی جانوں پر زیادتی کی ہے، اللہ کی رحمت سے مایوس نہ ہو۔ بیشک اللہ تمام گناہوں کو معاف کر دیتا ہے، وہ بڑا بخشش والا، مہربان ہے۔

اس سے لوگوں کے اندر اللہ کی بے پناہ محبت پیدا ہوگی۔ اس سے لوگوں کے اندر وہ اسپرٹ جا گے گی، جس کو پیغمبر اسلام صلی اللہ علیہ وسلم نے ان الفاظ میں بیان کیا ہے: مَا أَحَبَّ أَنَّ لَيْهِ الدُّنْيَا وَمَا فِيهَا إِبْهَانُهُ الْآتِيَةَ (مسند احمد، حدیث نمبر 22362)۔ یعنی مجھے پسند نہیں ہے کہ اس آیت کے بد لمیرے پاس دنیا اور دنیا کی ساری چیزیں موجود ہوں۔

# طوفان کا سبق

30 مئی 2022 کو دہلی میں طوفان آیا، جس کی وجہ سے دہلی میں کافی نقصان ہوا۔ انگریزی روزنامہ ٹائمز ناؤ (Times Now) کی ویب سائٹ پر یہ خبر اس عنوان کے تحت شائع ہوئی۔ شدید بارش اور اولوں کے طوفان نے دہلی اور این سی آر میں تباہی مچائی، بجلی کی سپلائی متاثر، کار میں ٹوٹے ہوئے درختوں کے نیچے دب گئیں:

Power outages, cars trapped under fallen trees as heavy rain, hailstorm lash parts of Delhi-NCR (<https://rb.gy/or3all>)

اسی طرح مئی 2022 میں بھار میں طوفان آیا تھا، اس کی خبر اس طرح آئی تھی: بھار شدید طوفان کی زدیں ہے، آسمانی بجلی گرنے سے بھاری نقصان ہوا۔ طوفان سے بھار کے 16 اضلاع میں موجود ہزاروں افراد متاثر ہوئے ہیں۔ طوفانی ہواں کے باعث درجنوں مکانات تباہ ہوئے جب کہ ہزاروں افراد بے گھر ہو گئے ہیں ([www.rb.gy/i20kry](http://www.rb.gy/i20kry))۔ ایسی بے شمار مثالیں ہیں، جن سے معلوم ہوتا ہے انسان قدرتی آفات کے آگے کتنا بے بس ہو جاتا ہے۔

قدرتی آفات انسان کی نظر وہ کے سامنے رونما ہوتے ہیں۔ وہ گھر جس کو ایک انسان محنت اور محبت سے بناتا ہے، اس کو قدرتی آفات اس طرح تھس نہیں کر دیتے ہیں، جس طرح سرکاری مشنری غیر قانونی طور پر تعمیر شدہ گھروں کو توڑ دیتی ہے، اور انسان بالکل بے بس بننا ہوا ہوتا ہے، گویا کہ گھر پر اس انسان کا کوئی حق نہ ہو۔ وہ انسان انتہائی بے بسی کے ساتھ اپنے گھر کو ٹوٹتے ہوئے دیکھتا رہتا ہے۔

یہ صرف طوفان کا معاملہ نہیں ہے، بلکہ انسان اگر غور کرے تو وہ ہر اعتبار سے عاجز ہے۔ وہ زمین پر موجود لا الہ سپورٹ سسٹم کے بغیر وہ ایک لمجھی نہیں رہ سکتا، یہاں تک کہ لا الہ سپورٹ سسٹم کے اندر بھی خالی آنکھوں سے نہ کھائی دینے والا ایک حیران وائرس (مثلاً کووڈ 19) اس کو بے بس اور لا چار کر دیتا ہے۔ یہ واقعات سبق دیتے ہیں کہ انسان دنیا کا ماسٹر نہیں ہے، اس دنیا کا ماسٹر اللہ رب العالمین ہے، جو اس کو چلا رہا ہے۔ انسان کے لیے یہی سزاوار ہے کہ وہ اس خالق کے آگے اپنے آپ کو سرینڈر کرے۔ (ڈاکٹر فریدہ خانم)

# انسان کا درجہ

قرآن کی سورہ الحجۃ میں انسان کے بارے میں ایک فطری قانون بیان کیا گیا ہے۔ بعض تاریخی شہادتوں کو پیش کرتے ہوئے ارشاد ہوا ہے: لَقَدْ خَلَقْنَا الْإِنْسَنَ فِي أَحْسَنِ تَقْوِيمٍ۔ ۗ ثُمَّ رَدَدْنَاهُ أَسْفَلَ سُفْلِينَ۔ إِلَّا الَّذِينَ ءامَنُوا وَعَمِلُوا الصَّلِحَاتِ فَلَهُمْ أَجْرٌ غَيْرُ مَمْنُونٍ (95:4-6)۔ یعنی، ہم نے انسان کو بہترین ساخت پر پیدا کیا۔ پھر اس کو سب سے نیچے پھینک دیا۔ مگر جو لوگ ایمان لائے اور صاحب اعمال کیے تو ان کے لیے کبھی ختم نہ ہونے والا جر ہے۔

قرآن کی ان آیتوں میں جوبات کی گئی ہے وہ یہ ہے کہ انسان اپنے امکان (potential) کے اعتبار سے اعلیٰ ترین مخلوق کا درجہ رکھتا ہے۔ کوئی انسان، خواہ وہ مرد ہو یا عورت، اس دنیا میں جب آتا ہے، تو وہ لا محدود امکان (unlimited potential) لے کر آتا ہے۔ مگر اس امکانی درجہ تک صرف وہ لوگ پہنچیں گے جو خدا کے تخلیقی اسکیم کو شعوری طور پر سمجھیں اور اس کے مطابق اپنی زندگی کی منصوبہ بندی کریں۔ جو لوگ ایسا نہ کر سکیں وہ سارے امکان کے باوجود محرومی کا کیس بن کر رہ جائیں گے۔

امکان خدا کا عطا یہ ہے۔ لیکن امکان کو پہچانا، اور اس کو واقعہ بنانا ہمیشہ انسان کا اپنا کام ہوتا ہے۔ جو آدمی اپنے ذاتی حصہ کی ذمہ داری کو ادا کرنے میں ناکام رہے وہ ہمیشہ کے لیے ناکام ہو گیا، کوئی دوسری چیز اس کو اس انجام سے بچانے والی نہیں۔ انسان کو صرف اس امکان کو پہچانا ہے۔ پہچاننے کے بعد اس کے امکانات فطرت کے زور پر آن فولڈ (unfold) ہونے لگتے ہیں، اور یہ سلسلہ تا عمر جاری رہتا ہے، وہ کبھی ختم نہیں ہوتا۔

اپنے امکان کو واقعہ بنانے کے لیے بھی شرط یہ ہے کہ آدمی غور و فکر کے ذریعہ اپنے بارے میں تخلیق کے نقشہ کو سمجھے۔ پھر وہ اس تخلیقی نقشے سے کامل رعایت کرتے ہوئے اس کے مطابق اپنی عملی سرگرمیاں جاری کرے۔ وہ حق اور ناحق میں فرق کرنا جانے، وہ ناحق سے دور رہنے ہوئے اپنے آپ کو حق کا پابند بنائے۔

# ماننے سے پہلے تحقیق

قرآن کی سورہ الحجرات میں اجتماعی زندگی کے بارے میں ایک اصول بتایا گیا ہے۔ وہ یہ کہ کسی بات کو صرف سن کر نہ مان لیا جائے۔ مذکورہ آیت کا ترجمہ یہ ہے: ”اے ایمان والو، اگر کوئی فاسق تمہارے پاس خبر لائے تو تم اچھی طرح تحقیق کر لیا کرو، کہیں ایسا نہ ہو کہ تم کسی گروہ کو نادانی سے کوئی نقصان پہنچا دو، پھر تم کو اپنے کیے پر پچھتا ناپڑے“ (49:6)۔

لوگ جب مل کر رہتے ہیں تو اجتماعی زندگی کے نتیجے میں بہت سے مسائل پیدا ہوتے ہیں۔ ان میں سے ایک مسئلہ یہ ہے کہ ایک کو دوسرے کی طرف سے بار بار خبریں پہنچتی ہیں۔ ان خبروں پر سننے والے کار د عمل کیا ہونا چاہیے اسی کی بابت ایک اصول مذکورہ آیت میں بتایا گیا ہے۔ وہ اصول یہ ہے کہ سننے والا جب کسی بات کو سننے تو ماننے سے پہلے اس کی تحقیق کرے۔ تحقیق کے بغیر صرف سننے کی بنیاد پر کوئی رائے قائم نہ کی جائے۔

تجربہ بتاتا ہے کہ اکثر ایک کی بات دوسرے تک صحیح شکل میں نہیں پہنچتی۔ بات کو پہنچانے والا درمیانی شخص اکثر بات کو بدلتا ہے۔ مزید یہ کہ ہر بات کا ایک یہک گراونڈ یا موقع و محل ہوتا ہے۔ مگر بات کو نقل کرنے والا اکثر ایسا کرتا ہے کہ وہ یہک گراونڈ کو بتائے بغیر مجرد شکل میں بات کو بیان کر دیتا ہے۔ اس کا نتیجہ یہ ہوتا ہے کہ بات اپنی اصل حقیقت کے اعتبار سے کچھ ہوتی ہے اور سننے والے تک پہنچ کر وہ کچھ اور ہو جاتی ہے۔ اس غلط فہمی کی بنا پر سننے والا آدمی غلط رائے قائم کرتا ہے اور غلط اقدام کر ڈالتا ہے جس کا نتیجہ آخر کار اس صورت میں نکلتا ہے کہ آدمی اپنے کیے پر شرمندہ ہوتا ہے، حالاں کہ اب وقت اس کے باٹھ سے نکل چکا ہوتا ہے۔

یہ مسئلہ ہر سماج میں پیش آتا ہے۔ اس کا حل صرف یہ ہے کہ آدمی اپنے اندر یہ مزاج بنائے کہ وہ صرف سن کر کسی بات کو نہ مان لے۔ ماننے سے پہلے وہ ضروری تحقیق کرے۔ اور اگر وہ تحقیق نہیں کر سکتا تو ایسی حالت میں اس کو یہ کرنا چاہیے کہ وہ سنی ہوئی بات کو جھلادے۔ وہ اس پر نہ کوئی رائے قائم کرے اور نہ اس کی بنیاد پر کسی اقدام کا منصوبہ بنائے۔

## تنقیص، تنقید

قرآن کی سورہ الحجرات میں اجتماعی زندگی کے کچھ آداب بتائے گئے ہیں۔ اس آیت کا ترجمہ یہ ہے: ”اے ایمان والو، نہ مر دوسراے مردوں کامذاق اڑائیں، ہو سکتا ہے کہ وہ ان سے بہتر ہوں۔ اور نہ عورتیں دوسری عورتوں کامذاق اڑائیں، ہو سکتا ہے کہ وہ ان سے بہتر ہوں۔ اور نہ ایک دوسرے کو طعنہ دو اور نہ ایک دوسرے کو برے لقب سے پکارو۔“ (49:11)

قرآن کی اس آیت میں اس اجتماعی مسئلہ کا ذکر ہے جو اکثر ایک اور دوسرے کے درمیان اختلاف کی صورت میں پیدا ہوتا ہے۔ اکثر ایسا ہوتا ہے کہ لوگ اختلاف پیش آتے ہی دوسرے کو غلط اور اپنے کو صحیح سمجھ لیتے ہیں۔ اس نفیات کے تحت یہ ہوتا ہے کہ ایک آدمی دوسرے آدمی کامذاق اڑانے لگتا ہے۔ وہ اس کی طعنہ زنی کرتا ہے۔ وہ اس کو برے نام سے پکارنے لگتا ہے۔ وہ اس کو بدنام کرنے کی کوشش کرتا ہے۔ یہ چیزیں سماج کے اندر نفرت پیدا کر دیتی ہیں۔ خوشنگوار بائیکی تعلقات کا خاتمہ ہو جاتا ہے۔ یہ ایک سماجی بگاڑ ہے جس کا برائیجی ہر ایک کو جھلکنا پڑتا ہے۔

اس مسئلہ کا حل یہ ہے کہ لوگ صرف رایوں کے اختلاف کی بنا پر ایک دوسرے کی ذات کے بارے میں برا گمان قائم نہ کریں۔ اختلاف کے وقت لفظی ریمارک دینے سے مکمل پرہیز کریں۔ اس کے بجائے وہ ایسا کریں کہ جب کسی سے اختلاف پیدا ہو تو سچیدگی اور غیر جانبداری کے ساتھ اس پر غور کریں اور پھر اپنی بات کو دلیل کے انداز میں بیان کریں۔ علمی تنقید میں کوئی حرج نہیں، مگر کسی کی ذات کی تنقیص یقینی طور پر بربی چیز ہے اور انسان کی اجتماعی ترقی میں بہت بڑی رکاوٹ ہے۔

اجتماعی زندگی میں لوگوں کا سابقہ ایک دوسرے کے ساتھ جس چیز میں پڑتا ہے وہ زبان ہے۔ زبان کا غلط استعمال آپس میں تلخی پیدا کر دیتا ہے اور زبان کا درست استعمال آپس میں محبت کو بڑھاتا ہے۔ زبان سے آدمی صرف کچھ الفاظ بولتا ہے مگر یہ الفاظ عملی اعتبار سے بڑے بڑے نتائج پیدا کرتے ہیں، ابھی اور برے بھی، خواہ خاندانی زندگی ہو یا وسیع تر معنوں میں سماجی زندگی، ہر جگہ زبان کا استعمال بے حد اہم حیثیت رکھتا ہے۔ اس لیے آدمی کو چاہیے کہ وہ زبان کے استعمال میں بے حد محاطر ہے۔

# ڈی کنڈیشنگ کی ضرورت

قرآن کے مطابق، جنت میں داخلہ ان افراد کو ملے گا، جنھوں نے دنیا میں اپنا تزکیہ کیا ہوگا۔ مثلاً قرآن کی ایک آیت کے الفاظ یہ ہیں: وَذَلِكَ جَزَاءُ مَنْ تَرَكَ (20:76)۔ یعنی، اور یہ (جنت) جزا ہے اس شخص کے لیے جس نے اپنا تزکیہ کیا۔ اس آیت میں جس تزکیہ کا ذکر ہے اس کو انسانی زبان میں ڈی کنڈیشنگ (deconditioning) سے تعبیر کیا جاسکتا ہے۔

ڈی کنڈیشنگ دوسرے الفاظ میں سیلف کریکشن (self-correction) کے عمل کا نام ہے۔ آدمی اپنے بچپن اور جوانی کی عمر میں ذہنی اعتبار سے غیر پختہ (immature) ہوتا ہے۔ اس زمانہ میں وہ تجزیہ کرنے اور صحیح اور غلط میں امتیاز کرنے کے قابل نہیں ہوتا۔ چنانچہ ہر آدمی اپنے ماحول کے اعتبار سے متاثر ہے (conditioned mind) جاتا ہے۔ اس حقیقت کو ایک حدیث میں اس طرح بیان کیا گیا ہے کہ ہر انسان پیدائشی طور پر فطرت صحیح پر ہوتا ہے۔ مگر ماحول سے متاثر ہو کر وہ غیر فطری زندگی اختیار کر لیتا ہے (صحیح البخاری، حدیث نمبر 1385)۔

اس کو نفیات کی اصطلاح میں کنڈیشنگ (conditioning) کہتے ہیں۔ اس کنڈیشنگ کی بناء پر آدمی اس قابل نہیں رہتا کہ وہ چیزوں کو بے آمیز صورت میں دیکھ سکے۔ وہ چیزوں کو ویسا نہیں دیکھتا جیسا کہ وہ ہیں۔ بلکہ وہ چیزوں کو اس طرح دیکھتا ہے جیسا کہ اس کا ذہن اس کو دکھانا چاہتا ہے۔ اس لیے صحیح طرز فکر یا آبجیکٹیو تھنڈنگ (objective thinking) کی صلاحیت پیدا کرنے کے لیے ضروری ہے کہ ہر آدمی اپنی ڈی کنڈیشنگ کرے۔ وہ اپنے ذہن کے اوپر پڑے ہوئے مصنوعی پردوں کو ایک ایک کر کے ہٹا دے، اور دوبارہ اپنے آپ کو فطری شخصیت بنائے۔ خود احتسابی کا عمل ہر آدمی کو لازماً کرنا ہے۔ اس ڈی کنڈیشنگ کے بغیر کوئی آدمی اس قابل نہیں ہو سکتا کہ وہ حقیقت شناس بنے، وہ چیزوں کے بارے میں بالکل درست رائے قائم کر سکے۔ دوسرے الفاظ میں، ڈی کنڈیشنگ کے بغیر کوئی انسان فطری شخصیت یا مزکی شخصیت نہیں بن سکتا۔

## ایثارِ نفس

قرآن کی سورہ الحشر میں اعلیٰ انسانوں کی صفات بتائی گئی ہیں۔ ان اعلیٰ صفات میں سے ایک صفت ایثارِ نفس ہے۔ اس سلسلہ میں قرآن کی آیت یہ ہے: وَيُؤْثِرُونَ عَلَىٰ أَنفُسِهِمْ وَلَوْ كَانَ هُوُمْ خَصَّاصَةً (9:59)۔ یعنی، ”اور وہ دوسروں کو اپنے اوپر مقدم رکھتے ہیں۔ اگرچہ وہ خود ضرورت مند ہوں۔“ یہ آیت اگرچہ انصارِ مددینہ کے ریفس میں ہے، مگر اس کا حکم عام ہے۔

ایثارِ نفس ایک اعلیٰ انسانی صفت ہے۔ ایثارِ نفس کا مطلب ہے، اپنی ضرورت پر دوسرا کی ضرورت کو ترجیح دینا۔ اپنے حق میں کمی کر کے دوسرا کا حق پورا کرنا۔ یہ صفت ایک فرد کے لیے اعلیٰ انسانیت کا مظاہرہ ہے، اور سماجی اعتبار سے وہ سماج کی مجموعی ترقی کا ضامن ہے۔ یہی وہ عالی حوصلگی ہے جو کسی گروہ کو تاریخ ساز گروہ بناتی ہے۔

انسانیت کی مجموعی ترقی کے لیے سب سے زیادہ جس چیز کی ضرورت ہے وہ یہی صفت ہے۔ جس سماج کے افراد میں یہ مزاج ہو کہ وہ اپنے آپ کو بھلا کر دوسرا کی مدد کریں۔ وہ اپنی سیٹ کو خالی کر کے دوسرا کو بیٹھنے کی جگہ دیں۔ وہ دوسرا کی خوبی کا اعتراف کر کے اس کو آگے بڑھائیں تو ایسے سماج میں مجموعی ترقی کا عمل کامیابی کے ساتھ جاری رہتا ہے۔

جس سماج میں یہ صفت ہوا س میں آپس کی محبت بڑھے گی۔ لوگ ایک دوسرا کے لیے قربانی دینے کے لیے تیار ہیں گے۔ سماج کے لوگوں میں حسد اور بغض اور خود غرضی جیسی برائیوں کی جڑ کٹ جائے گی۔ ایسے سماج میں اعلیٰ اخلاقی اوصاف پر ورش پائیں گے۔ لوگوں کے دلوں میں ایک دوسرا کے لیے خیر خواہی ہوگی۔ ایسا سماج گویا ایک خاندان کی مانند ہو گا جس میں لوگ بھائی بہن کی طرح مل کر رہیں گے۔

ایثارِ نفس بظاہر ایک قربانی ہے۔ مگر اسی میں ذاتی فائدہ کا راز بھی چھپا ہوا ہے۔ جو آدمی دوسروں کے ساتھ ایثار کا معاملہ کرے وہ دوسروں کے دل کو جیت لیتا ہے، اور جب دلوں کو جیت لیا جائے تو اس کے بعد کوئی اور چیز جیتنے کے لیے باقی نہیں رہتی۔

# لاچ کا نقصان

قرآن میں ایک ایسی اخلاقی برائی کی نشاندہی کی گئی ہے جو انسان کی کامیابی میں بہت بڑی رکاوٹ ہے۔ قرآن کے الفاظ یہ ہیں: فَاتَّقُوا اللَّهَ مَا أَسْتَطَعْتُمْ وَأَسْمَعْوَا وَأَطْبَعْوَا وَأَنْفَقْوَا خَيْرًا لِأَنفُسِكُمْ وَمَنْ يُوقَ شُحًّ نَفْسِهِ فَأُولَئِنَّكُمْ هُمُ الْمُفْلِحُونَ (64:16)۔ پس تم اللہ سے ڈروں جہاں تک ہو سکے۔ اور سنوار مانو اور خرچ کرو، یہ تمہارے لیے بہتر ہے، اور جو لوگ اپنے جی کے لاچ سے بچالیے گئے تو وہی لوگ فلاح پانے والے ہیں۔

شُحّ نفس کا مطلب ہے حرص (greed)، یعنی اپنی ضرورت سے زیادہ کا خواہش مند ہونا۔ یہ دراصل دل کی تنگی ہے۔ انسانوں میں دو قسم کے انسان ہوتے ہیں۔ تنگ دل اور فراخ دل۔ تنگ دل انسان وہ ہے جو اپنی ذات کے دائرہ میں محدود ہو کر سوچے۔ جس کا مقصد صرف اپنی ذات کو فائدہ پہنچانا ہو۔ یہی وہ آدمی ہے جو لاچ یا شح نفس میں مبتلا ہو جاتا ہے۔

کوئی شخص جب بھی کوئی فائدہ حاصل کرتا ہے تو وہ سماج کے مجموعی تعاون کی مدد سے حاصل کرتا ہے۔ ایسی حالت میں لاچ یا تنگ دل کا مطلب یہ ہے کہ آدمی اپنے لیے تو سماج سے لینا چاہتا ہے مگر وہ خود سماج کو دینا نہیں چاہتا۔ اس قسم کی خود غرضی کبھی کسی کے لیے مفید نہیں ہو سکتی، نہ فرد کے لیے اور نہ قوم کے لیے۔ یہ حقیقت ایک حدیث رسول میں ان الفاظ میں بیان کی گئی ہے: الْيَدُ الْعَلِيَا خَيْرٌ مِنَ الْيَدِ السُّفْلِيِّ (صحیح البخاری، حدیث نمبر 1427)۔ یعنی، دینے والا باتھ لینے والے باتھ سے بہتر ہے۔

اس دنیا میں کامیابی صرف وہ لوگ حاصل کرتے ہیں جو کھلادل رکھتے ہوں۔ اس دنیا کا قانون یہ ہے کہ جتنا بڑا دل اتنی بڑی کامیابی۔ بڑے دل والا آدمی اس بات کا حوصلہ رکھتا ہے کہ وہ دوسروں کی رعایت کرے۔ وہ دوسروں کو فائدہ پہنچا کر خوش ہو۔ وہ شکایت کے باوجود دوسروں کے ساتھ بہتر معاملہ کرے۔ وہ معاملات کو بلند سطح سے دیکھے۔ جس آدمی کے اندر یہ اعلیٰ صفات ہوں وہ لوگوں کے درمیان باعزت درج حاصل کر لیتا ہے۔ اور جو آدمی دوسروں کے درمیان باعزت درج حاصل کر لے اس کی کامیابی کو کوئی روکنے والا نہیں۔

# اعلیٰ اخلاق

سورہ القلم میں اعلیٰ اخلاق اور بلند کردار اختیار کرنے کی تعلیم دی گئی ہے اور اس کو انسانیت کا اعلیٰ مرتبہ قرار دیا گیا ہے۔ اس سلسلہ میں قرآن کی ایک آیت کے الفاظ یہ ہیں: وَإِنَّكَ لَعَلَىٰ خُلُقٍ عَظِيمٍ (68:4)۔ یعنی، اور بے شک تم ایک اعلیٰ اخلاق پر ہو۔

افراد کے اندر اچھا اخلاق ہونا کسی سماج کو اچھا سماج بناتا ہے۔ اور افراد کے اندر برا اخلاق ہونا کسی سماج کو برا سماج بنادیتا ہے۔ اخلاق دراصل، داخلی احساس کا خارجی اظہار ہے۔ داخلی طبق پر کوئی انسان جیسا ہوگا، اُس کا اثر اس کے خارجی برداشت پر پڑے گا۔

اس آیت میں بظاہر رسول سے خطاب ہے۔ مگر وہ ہر انسان کے لیے ایک عمومی تعلیم ہے۔ وہ ہر انسان کو اعلیٰ انسان بننے کی طرف رہنمائی کرتی ہے۔ اعلیٰ اخلاق سے مراد وہ اخلاق ہے جب کہ آدمی دوسروں کے رویہ سے بلند ہو کر عمل کرے۔ اس کا طریقہ یہ نہ ہو کہ برا آئی کرنے والوں کے ساتھ برا آئی اور بھلانی کرنے والوں کے ساتھ بھلانی، بلکہ وہ ہر ایک کے ساتھ بھلانی کرے۔ خواہ دوسرے اس کے ساتھ برا آئی ہی کیوں نہ کر رہے ہوں۔

اعلیٰ انسان کا اخلاق یہی دوسری اخلاق ہوتا ہے۔ اس قسم کا اخلاق کسی انسان کے بارے میں یہ ثابت کرتا ہے کہ وہ ایک با اصول انسان ہے۔ ایسا اخلاق اس بات کا ثبوت ہے کہ آدمی کی شخصیت حالات کی پیداوار نہیں بلکہ وہ خود اپنے اختیار کردہ اعلیٰ اصول کی پیداوار ہے۔ جس انسان کے اندر اس قسم کا اعلیٰ اخلاق ہو وہی حقیقی انسان ہے اور جس آدمی کے اندر یہ اعلیٰ اخلاق نہ پایا جائے وہ انسان کی صورت میں ایک حیوان ہے اس سے زیادہ اور کچھ نہیں۔

اعلیٰ اخلاق کی صفت انسان کو حیوان سے جدا کرتی ہے۔ حیوان مساویاتہ اخلاق کی سطح پر جیتے ہیں۔ کوئی ان کو نہ چھیرتے تو وہ بے ضرر ہیں گے اور اگر کوئی ان کو چھیرتے تو وہ اس کے لیے ضرر سان بن جائیں گے۔ اعلیٰ انسانی اخلاق یہ ہے کہ آدمی دوسرے کے رویہ سے بلند ہو کر اپنا رویہ بنائے۔ دوسرے لوگ خواہ اس کے ساتھ اچھے نہ ہوں مگر وہ ہمیشہ دوسروں کے ساتھ اچھا معاملہ کرے۔

# ناپ تول میں فرق کرنا

قرآن کی کچھ آیتوں میں زندگی کی ایک حقیقت کو بیان کیا گیا ہے۔ ان آیتوں کے الفاظ یہ ہیں: وَيَلِ لِلْمُحَلَّفِينَ - الَّذِينَ إِذَا أَكْتَلُوا عَلَى النَّاسِ يَسْتَوْفِونَ - وَإِذَا كَالُوهُمْ أَوْ زَنْبُوهُمْ يُخْسِرُونَ (3-1:83)۔ یعنی، خرابی ہے ناپ تول میں کمی کرنے والوں کی۔ جو لوگوں سے ناپ کر لیں تو پورا لیں۔ اور جب ان کو ناپ کریا تو ل کر دیں تو گھٹا کر دیں۔

قرآن کی ان آیتوں میں ناپ اور تول کی مثال سے ایک سماجی برائی کی نشاندہی کی گئی ہے۔ قرآن میں اس کو تطعیف کے لفظ میں بتایا گیا ہے۔ اس میں اس کردار کا ذکر ہے جس کا یہ حال ہو کہ اس کو جب اپنے لیے لینا ہو تو وہ بھر پور طور پر لے۔ اور جب دوسروں کو دینا ہو تو وہ کمی کر کے دوسروں کو دے۔ یہ تقریباً ایک ایسی اخلاقی برائی ہے جو آدمی کو تباہی کے سوا کہیں اور نہیں پہنچاتی۔ اس معاملہ کا تعلق زندگی کے تمام پہلوؤں سے ہے۔ مثلاً خودا پنی تعریف سننے کا حریص ہونا مگر دوسروں کی خوبیوں کا اعتراض کرنے میں بخل کرنا۔ اپنے مفادات کے تحفظ کے لیے خوب ہوشیار ہونا مگر دوسروں کے مفاد کو سمجھنے کے لیے نادان بن جانا۔ معاملات میں اپنے لیے رعایت چاہنا اور دوسروں کو رعایت دینے کے لیے تیار نہ ہونا۔ اپنی ذات کے معاملہ میں حساس ہونا اور جب معاملہ دوسروں کا ہوتا ہے جس بن جانا۔ اپنے لیے انصاف چاہنا اور دوسروں کے ساتھ بے انصافی پر راضی رہنا۔ یہ تو جانتا کہ مجھے کیا پسند ہے، مگر دوسروں کی پسند اور ناپسند کے بارے میں بے خبر رہنا۔ اپنی عزت نظر میں ہو تو اس کو برداشت نہ کرنا مگر دوسروں کی عزت پر حملہ ہو تو اس کے بارے میں بے حس بن جانا، وغیرہ۔

اپنے اورغیر میں اس قسم کا ہر فرق تطعیف ہے۔ جس آدمی کے اندر اس قسم کا مزاج ہو وہ کبھی ترقی کے اعلیٰ درجہ پر نہیں پہنچ سکتا۔ اس قسم کا مزاج آدمی کے اندر اعلیٰ صفات کی پرورش میں مستقل رکاوٹ ہے۔ اور جس آدمی کے اندر اعلیٰ صفات کی پرورش رک جائے اس کا انجام صرف یہ ہوتا ہے کہ وہ انسانی ترقی کے اعلیٰ مراحل طے کرنے سے محروم رہے اور آخر کار وہ اسی حال میں مرجائے۔

# مشقتوں کے درمیان

قرآن کی سورہ البلد میں فطرت کا ایک قانون بتایا گیا ہے۔ اس قانون کا تعلق تمام انسانوں سے ہے، خواہ وہ مذہبی ہوں یا غیر مذہبی، خواہ وہ ظاہر اچھے ہوں یا بے۔ اس سلسلہ میں قرآن کی آیت یہ ہے: ”ہم نے انسان کو مشقت میں پیدا کیا ہے“ (90:4)۔

قرآن کے اس بیان کا مطلب یہ ہے کہ موجودہ دنیا کا نظام اس طرح بنایا گیا ہے کہ یہاں انسان کے ساتھ بار بار پر مشقت حالات پیش آئیں، اس کو مختلف قسم کی مشکلات سے گزرناؤ پڑے۔ یہ فطرت کا ایک قانون ہے۔ کسی بھی تدبیر کے ذریعہ اس قانون کو بدلا نہیں جاسکتا۔ ہر انسان کو لازماً اس امتحان سے گزرنा ہے۔ اس دنیا میں مشقتوں سے فرار ممکن نہیں۔

یہ ایک عام انسانی تجربہ ہے کہ زندگی مشقتوں سے خالی نہیں۔ علمی تحقیقات سے بھی یہی ثابت ہوا ہے۔ روی ماهر نفسیات نمیلو (Anton Vitalievich Nemilov, 1879-1942) نے لکھا ہے۔ یہ ناقابل تصور ہے کہ انسانی زندگی الیہ سے خالی ہو:

Human life is unthinkable without tragedies, without the tragic element. The more highly developed and nearer to perfection man is, the greater are the possibilities for tragic conflicts. (Biological Tragedy of Woman, p. 13-14)

مشقت جب خود فطرت کے قانون کے مطابق، انسانی زندگی کا ایک لازمی حصہ ہے تو ہمیں اس کو مان کر اس کا حل تلاش کرنا چاہیے، نہ کہ اس کا انکار کر کے۔ زندگی کو اس نجح پر کیوں بنایا گیا۔ یہ خود انسان کے فائدے کے لیے ہے۔ مشقتوں انسان کو انسان بناتی ہیں۔ جو انسان مشقتوں کا تجربہ نہ کرے وہ زندگی کی گہری حقیقوں سے بے خبر رہے گا۔ مشقت ایک کورس ہے جو آدمی کو گہری حقیقوں سے واقف کرتا ہے۔ وہ آدمی کے چھپے ہونے امکانات کو ظہور میں لاتا ہے۔ وہ کسی آدمی کے لیے مہیز کا کام کرتا ہے۔ مشقت زحمت میں رحمت (blessing in disguise) کے ہم معنی ہے۔

مشقت ہر قسم کی ترقیوں کا زینہ ہے، جہاں مشقت نہیں وہاں ترقی بھی نہیں۔

# مشکل میں آسانی

قرآن کی سورہ الانشراح میں موجودہ دنیا میں جاری فطرت کے ایک اٹل قانون کا بیان ہے۔ وہ قانون یہ ہے کہ اس دنیا میں ہر غاتمہ ایک نئے امکان کو لیے ہوتا ہے۔ اس لیے یہاں کسی کے لیے کسی بھی حال میں مایوسی کی ضرورت نہیں۔ اس سلسلہ میں قرآن کا بیان یہ ہے: ”پس مشکل کے ساتھ آسانی ہے۔ بے شک مشکل کے ساتھ آسانی ہے“ (94:4-5)۔

قرآن کی اس آیت میں فطرت کے ایک راز کو کھولا گیا ہے۔ وہ راز یہ ہے کہ اس دنیا میں کوئی مسئلہ کبھی اکیلانہیں آتا، اس کا حل کبھی ساتھ آتا ہے۔ اس دنیا میں ہر ڈس ایڈ ولٹ (disadvantage) کے ساتھ ایڈ وائٹ (advantage) موجود ہے۔ اس دنیا میں ہر مائنس پوائنٹ (minus point) کے ساتھ پلس پوائنٹ شامل ہے۔ اس دنیا میں ہر نقصان کے ساتھ فائدہ کا ایک امکان چھپا ہوا ہے۔

مشکلات اپنی حقیقت کے اعتبار سے کوئی مصیبت یا برآئی نہیں، مشکلات انسانی زندگی کے لیے ایک ترقیاتی کورس ہے۔ مشکلات انسانی شخصیت کی تعمیر کرتی ہیں۔ مشکلات کے درمیان انسان کو وہ سبق اور وہ تجربہ حاصل ہوتا ہے جو اس کے ذہنی ارتقاء کے لیے ضروری ہے۔ مشکلات انسان کے ذہن کو جگاتی ہیں۔ مشکلات انسان کو سنجیدہ بناتی ہیں۔ مشکلات انسان کو حقیقت پسند بنانے کا ذریعہ ہیں۔ مشکلات سے گزرنے کے بعد انسان کے اندر وہ اعلیٰ صفات پیدا ہوتی ہیں جن کو احتیاط، ضبط نفس، ڈسپلین، احساس ذمہ داری اور اعتراف کہا جاتا ہے۔ جو لوگ مشکلت کے کورس سے نہ گزرنیں وہ سلطی انسان بن کر رہ جائیں گے۔ ایسے لوگ انسانیت کے اعلیٰ درج تک نہیں پہنچ سکتے۔

موجودہ دنیا کا نظام اس طرح بنایا گیا ہے کہ یہاں کوئی حالت یکساں طور پر باقی نہ رہے۔ یہاں ہمیشہ ایسا ہوتا ہے کہ حالات بدلتے رہتے ہیں۔ ہر تاریکی اپنے ساتھ روشنی لے آتی ہے۔ اس لیے آدمی کو چاہیے کہ اس کو کوئی سٹ بیک (setback) پیش آئے تو وہ نگہبرائے اور نہ وہ مایوس ہو۔ اگر وہ اپنے ہوش و حواس کو برقرار رکھے تو بہت جلد وہ دوبارہ اپنے ختن میں ایک نیا امکان پالے گا۔ وہ اپنے عمل کی نئی منصوبہ بنندی کر کے دوبارہ ترقی اور کامیابی کی منزل پر پہنچ جائے گا۔

# اتج شاک

آنرُز ک نیوٹن (1643-1727) کو اپل شاک کا تجربہ پیش آیا۔ اس تجربے نے اس کو قوت کشش (gravity) کے اکشاف تک پہنچایا۔ یہ اکشاف انسانی تاریخ میں ایک عظیم دریافت کی حیثیت رکھتا ہے۔ اسی طرح بڑھا کسی انسان کے لیے ایک ایسا شاک ہے، جو اس کی پوری سوچ کو جگا دیتا ہے۔ اس سے آدمی اگر سبق سکھئے تو وہ انسان کو جنت تک پہنچا دے گا۔ جیسا کہ حدیث میں آیا ہے: طوبی لِمَنْ طَالَ عُمُرُهُ، وَحَسِنَ عَمَلُهُ (الزهد والرقائق لابن المبارک، حدیث نمبر 1340)۔ اس کے لیے خوشخبری ہے، جس کی عمر لمبی ہو، اور اس کے عمل اچھے ہوں۔

انسان پیدا ہوتا ہے تو وہ پاتا ہے کہ یہاں اس کے لیے ایک کستم میڈ یونیورس موجود ہے۔ انسان کے لیے آکسیجن کا انتظام ہے، جس کے بغیر اس کی زندگی محال تھی۔ اس کے لیے پانی اور غذا ای اشیا فراہم ہو رہی ہیں۔ اس طرح کی چیزیں زمین پر اپنے آپ موجود ہیں۔ اس کے علاوہ بے شمار چیزیں ہیں، جس کو انسان اپنی عقل اور تجربہ کے ذریعے دریافت کرتا ہے۔ مثلاً کمپیوٹر اور بھلی جیسی سائنسی ایجادات۔ مثلاً ساقن صفائی کی ایک سادہ تکنیک ہے، جو داش روم میں کوئی مستعلہ پیدا کیے بغیر اس کی گندگی کو پوری طرح صاف کر دیتا ہے۔ ساقن جیسی تکنیک جس کی مدد کے لیے زمین میں ایک طرف گریو ٹیبلشن پل کا نظام موجود ہے، اور دوسری طرف فضائی دباؤ (atmospheric pressure) ہے، جس کی وجہ سے انسان کے لیے یہ ممکن ہوتا ہے کہ وہ آلوگی سے پاک زندگی گزار سکے۔

Siphon: a tube used to convey liquid upwards from a reservoir and then down to a lower level of its own accord. Once the liquid has been forced into the tube, typically by suction or immersion, flow continues unaided.

پیٹر پودے سے لے کر ساقن (siphon) اور کمپیوٹر تک ہر چیز خالق کی اعلیٰ منصوبہ بندی کی مثال ہے۔ سورج کی روشنی اور چڑیوں کا چھپانا اور زمین پر اور سمندروں میں قسم قسم کے جاندار، وغیرہ۔ اس قسم کی ان گنت حیات بخش چیزیں اس کائنات میں ہیں، دنیا کا ہر انسان بلا استثناء ہر جزوی یا کلی طور پر ان سے فائدہ اٹھا رہا ہے۔ جدید دور میں جس سائنسی براچ کے ذریعہ ان حقائق کی استدی کی جاتی

ہے، اس براچ کو اکولوچی (Ecology) کہتے ہیں۔ یعنی وہ سائنسی طریق مطالعہ جس میں کسی ماحول میں رہنے والے جاندار مخلوقات (بشمل انسان) اور بے جان مخلوق (پیڑ، پودے، پھاڑ وغیرہ) کے ایک دوسرے پر اثرات اور تعلقات کی تحقیق کی جاتی ہے:

Ecology, also called bioecology, bionomics, or environmental biology, study of the relationships between organisms and their environment.

Ecology is the study of organisms and how they interact with the environment around them.

اللہ نے جس عالم کو تخلیق کیا، اس کے ہر جزء پر خالق کی شہادت ثبت (stamped) ہے۔ یہ تخلیقات انسان کو اس کے خالق کی یاد ہانی کرتی ہیں۔ انسان کو یہ کرنا ہے کہ وہ کائناتی نشانیوں کے ذریعہ اللہ رب العالمین کو دریافت کرے۔ اس کی دریافت اتنی زیادہ گھری ہو کہ وہ أَنْتَ عَبْدَ اللَّهِ كَائِنٌكَ تراہ (صحیح البخاری، حدیث نمبر 50) کا کیس بن جائے۔ یعنی تم اللہ کی عبادت اس طرح کرو، گویا کہ تم اس کو دیکھ رہے ہو۔ بات صرف عبادت کی حد تک نہ ہو، بلکہ خدا اس کا واحد کنسنر (sole concern) بن جائے۔ وہ ہر چیز میں اللہ کی کارفرمائی کا مشاہدہ کرے۔ اس کے لیے اللہ کا معاملہ صرف رسمی عقیدہ کا معاملہ نہ ہے، بلکہ اللہ اس کے لیے ایک زندہ عقیدے کا معاملہ بن جائے۔ مگر انسان ان نشانیوں کے درمیان بے خبری کی زندگی گزارتا رہتا ہے۔ یہاں تک کہ وہ بوڑھا ہو جاتا ہے، اور پھر بوڑھا پا اس کے لیے ایک شاکنگ تجربہ بن کر یاد دلاتا ہے کہ خالق کے کتنے انوکھے انعامات ہیں۔ مگر وہ اس کے ذریعے خدا کو جانے کے معاملے میں انداھا بہرا بنا رہا۔ اس کے بعد بوڑھا پا آخری وارنگ کے لیے آتا ہے۔ حدیث میں ہے: مَنْ عَمِرَ سِتِينَ سَنَةً، أَوْ سِنْعِينَ سَنَةً، فَقَدْ عُذِرَ إِلَيْهِ فِي الْعُمُرِ (مسنداً حمداً، حدیث نمبر 9251)۔ یعنی جس کو ساٹھ سال یا ستر سال کی عمر دی گئی، اس کے لیے عمر کے معاملے میں غدر پورا کر دیا گیا۔

جو خدائی نشانیوں (آیات) کے باوجود اس زمین پر بے خبر بنا رہے، اس کے بعد اس کے لیے قیامت کا دھماکہ ہے، جو انسان کو آخری طور پر جگاتا ہے۔ لیکن اس وقت انسان کا جا گناہ اس کے کچھ کام نہیں آتا۔ (19 اگست 2020)

## الفاظ، الفاظ، الفاظ

کچھ لوگ بولتے ہیں، وہ مسلسل طور پر بولتے ہیں، ان کے الفاظ کبھی ختم نہیں ہوتے لیکن یہ الفاظ معانی سے خالی ہوتے ہیں۔ ان کے الفاظ میں نہ کوئی تجزیہ (analysis) ہوتا ہے، نہ کوئی ورڈم (wisdom)، نہ کوئی گہری معنویت۔

یہ لوگ ہیں، جن کے پاس الفاظ کا کبھی ختم نہ ہونے والا ذخیرہ ہوتا ہے، لیکن یہ الفاظ حکمت سے خالی ہوتے ہیں۔ آپ ان کی باتوں کو گھنٹوں سنتے رہیے، لیکن ان کی باتوں میں آپ کو کوئی حکمت یا کوئی لرنگ کی بات نہیں ملے گی۔ حتیٰ کہ آپ اس سے کبھی بے خبر رہیں گے کہ انھوں نے کیا کہا۔ ان کی باتوں میں آپ کو کوئی ٹیک اوے (takeaway) نہیں ملے گا۔ یہ وہ لوگ ہیں، جن کے پاس حافظہ (memory) ہوتا ہے، مگر ان کے پاس دانش مندی (wisdom) نہیں ہوتی۔ ان کے پاس گہرے مطالعہ نہیں ہوتا۔

فارسی کا ایک مثل ہے: یک من علم را، دہ من عقل می باید۔ یعنی ایک من علم کے لیے دس من عقل چاہیے۔ یہ بات اس وقت پیدا ہوتی ہے، جب کہ آدمی بولنے سے زیادہ سوچے، وہ بولنے سے زیادہ تجزیہ کرے، اس کے اندر شبت سوچ (positive thinking) پائی جاتی ہو، وہ نفرت اور تعصُّب سے خالی ہو، وہ چیزوں کو ان کی اصل حقیقت کے اعتبار سے دیکھنے لگے۔ اس کے اندر وہ صفت موجود ہو، جس کو حدیث میں دعا کی شکل میں ان الفاظ میں بیان کیا گیا ہے: اللَّهُمَّ أَرِنَا الْحَقَّ حَقًا، وَارْزُقْنَا اتِّبَاعَهُ، وَأَرِنَا الْبَاطِلَ بَاطِلًا، وَارْزُقْنَا اجْتِنَابَهُ، وَلَا تَسْجَعْنُّا مُلْتَسِسًا عَلَيْنَا فَنَضِلَّ (تفسیر ابن کثیر، 1/427)۔ یعنی اے اللہ، ہمیں حق کو حق کی صورت میں دکھا، اور اس کے اتباع کی توفیق دے، اور باطل کو باطل کی صورت میں دکھا، اور اس سے بچنے کی توفیق دے، اور اس کو ہمارے اوپر مبہم (ambiguous) نہ بنانا کہ ہم گمراہ ہو جائیں۔ اسی طرح یہ دعا: اللَّهُمَّ أَرِنَا الْأَشْيَاءَ كَمَا هی (تفسیر الرازی، جلد 13، صفحہ 37)۔ اے اللہ، مجھے چیزوں کو اسی طرح دکھا، جیسا کہ وہ ہیں۔

# مطالعہ حدیث

## شرح مشکاة المصابح

0001

عمر بن الخطاب رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: اعمال کا دار و مدار نیتوں پر ہے۔ اور آدمی کے لیے وہی ہے جس کی اس نے نیت کی۔ پس جس آدمی کی بھرت اللہ اور اس کے رسول کی طرف ہو تو اس کی بھرت اللہ اور اس کے رسول کی طرف ہے۔ اور جس آدمی کی بھرت دنیا حاصل کرنے کے لیے ہو یا کسی عورت سے نکاح کرنے کے لیے ہو تو اس کی بھرت اسی چیز کے لیے ہے جس کی طرف اس نے بھرت کی۔ (متفق علیہ)

ہر عمل کا ایک ظاہری نقشہ (form) ہوتا ہے۔ مگر کوئی عمل صرف اپنے نقشے یا خارجی صورت کے اعتبار سے مطلوب نہیں ہوتا۔ بلکہ ہر عمل کی قیمت اس داخلی کیفیت یا اس قلبی حرک کے اعتبار سے ہوتی ہے جو عمل کے وقت آدمی کے اندر پایا جائے۔ مثلاً بھرت یا ترک وطن اگر کسی دنیوی مقصد کے لیے ہو تو آدمی کو صرف اس کا مطلوب دنیوی مقصد حاصل ہو گا۔ اور اگر اس کی بھرت کسی دینی مقصد، مثلاً حق کی اشاعت کے لیے ہو تو ایسی صورت میں آدمی کو حق کی اشاعت کا انعام دیا جائے گا۔

0002

عمر بن الخطاب رضی اللہ عنہ کہتے ہیں: ایک دن جب کہ ہم رسول اللہ صلی اللہ علیہ وسلم کے پاس تھے، اچانک ایک آدمی ہمارے سامنے آیا، بہت سخید کپڑوں والا اور بہت سیاہ بالوں والا۔ اس کے اوپر سفر کا کوئی نشان دکھالی نہیں دیتا تھا۔ اور ہم میں سے کوئی شخص اس کو بیچاتا نہ تھا۔ وہ رسول اللہ صلی اللہ علیہ وسلم کے پاس بیٹھ گیا۔ اس نے اپنے گھٹنے رسول اللہ صلی اللہ علیہ وسلم کے گھٹنے سے ملا دیے۔ اور اپنے دونوں ہاتھ آپ کے دونوں زانو پر رکھ دیے۔ اور کہا کہ اے محمد، مجھے اسلام کے بارے میں بتائیے۔ آپ نے فرمایا: اسلام یہ ہے کہ تم گواہی دو کہ اللہ کے سوا کوئی معبود نہیں اور یہ کہ محمد اللہ کے رسول ہیں۔ اور نماز قائم کرو۔ اور زکوٰۃ ادا کرو۔ اور رمضان کے روزے رکھو۔ اور بیت اللہ کا حج کرو اگر اس کی استطاعت

رکھتے ہو۔ آنے والے آدمی نے کہا کہ آپ نے درست فرمایا۔ ہم کو اس آدمی پر تعجب ہوا کہ وہ پوچھتا بھی ہے اور تصدیق بھی کرتا ہے۔ آنے والے نے کہا کہ مجھے ایمان کے بارے میں بتائیے۔ آپ نے فرمایا: یہ کہ تم ایمان رکھو اللہ پر اور فرشتوں پر اور اللہ کی کتابوں پر اور اس کے رسولوں پر اور آخرت کے دن پر اور تم ایمان رکھو تقدیر پر، اس کے خیر پر اور اس کے شر پر۔ آنے والے نے کہا کہ آپ نے درست فرمایا۔ آنے والے نے کہا کہ اب مجھے احسان کے بارے میں بتائیے۔ آپ نے فرمایا: یہ کہ تم اللہ کی عبادت اس طرح کرو گویا کہ تم اس کو دیکھ رہے ہو، پس اگر تم اس کو نہیں دیکھ رہے ہو تو وہ تم کو دیکھ رہا ہے۔ آنے والے نے کہا: اب مجھے قیامت کے بارے میں بتائیے۔ آپ نے فرمایا کہ پوچھا جانے والا اس معاملہ میں پوچھنے والے سے زیادہ باخبر نہیں۔ آنے والے نے کہا کہ پھر اس کی نشانیوں کے بارے میں بتائیے۔ آپ نے فرمایا، یہ کہ لوٹدی اپنے آقا کو جنم دے۔ اور تم دیکھو کہ ننگے پاؤں، ننگے بدن والے مفلس، بکریوں کو چرانے والے، عمارتوں پر فخر کر رہے ہیں۔ راوی کہتے ہیں کہ پھر آنے والا چلا گیا۔ میں نے کچھ دیر وہاں ٹھہرا۔ پھر آپ نے فرمایا کہ اے عمر، کیا تم جانتے ہو کہ یہ آنے والا آدمی کون تھا۔ میں نے کہا کہ اللہ اور اس کے رسول زیادہ جانتے ہیں۔ آپ نے فرمایا کہ یہ جبریل تھے۔ وہ آئے تاکہ تم کو تمہارا دین سکھائیں (مسلم)۔

یہ حدیث کسی تشریح کے بغیر واضح ہے۔ اس میں احسان کی بابت جو کچھ کہا گیا ہے اس کا مطلب یہ ہے کہ اعلیٰ عبادت وہ ہے جب کہ عبادت کے ساتھ گہری معرفت شامل ہو جائے۔ عابد کے اندر خدا کی موجودگی (presence) کا اتنا شدید احساس ہو گویا کہ وہ اس کو براہ راست دیکھ رہا ہے۔ اگر کسی کے اندر یہ اعلیٰ معرفت موجود نہ ہو تو دوسرے درج میں یہ ہونا چاہیے کہ اس کو بالواسطہ معرفت کا درج حاصل ہو۔ اگر قبیلی احساس کے اعتبار سے اس کو خدا کی قربت حاصل نہیں ہے تو وہ سوچ کے اعتبار سے اس کا تصور اپنے ذہن میں قائم کرے۔

اس حدیث میں اللہ رب العالمین کی موجودگی (presence of God) کے دو درجے بتائے گئے ہیں۔ ایک ہے، کیفیت کے درجے میں اللہ رب العالمین کی معرفت، اور دوسرا ہے، علم کے درجے میں یہ سوچ پیدا ہونا کہ میں اگرچہ اللہ کا مشاہدہ نہیں کر سکتا، لیکن اللہ خود اپنے مقام سے مجھ کو

دیکھ رہا ہے۔ وہ مجھ سے کامل طور پر بخبر ہے۔

اسی طرح قیامت کا معاملہ یہ ہے کہ جن چیزوں کو اس حدیث میں قیامت کی ابتدائی نشانی بتایا گیا ہے۔ وہ عالمتیں اگر ظاہر ہو جائیں تو انسان کو کم سے کم یہ کرنا ہے کہ وہ قیامت کے معاملے میں چوکنا ہو جائے۔ وہ مزید اضافے کے ساتھ قیامت کے بارے میں سوچنے لگے۔

0003

مذکورہ حدیث (0002) کو ابوہریرہ رضی اللہ عنہ نے کسی قدر اختلاف کے ساتھ روایت کیا ہے۔ اس میں ہے کہ "اور جب تم دیکھو نگے پاؤں، ننگے بدن، بہرے اور گونگے زمین کے بادشاہ ہیں۔ قیامت ان پانچ چیزوں میں سے ہے جن کے بارے میں خدا کے سوا اور کوئی نہیں جانتا۔ پھر آپ نے قرآن کی آیت (31:34) تلاوت فرمائی: بیشک اللہ ہی کو قیامت کا علم ہے اور وہی بارش بر ساتا ہے اور وہ جانتا ہے جو کچھ حرم میں ہے۔ اور کوئی شخص نہیں جانتا کہ کل وہ کیا کمائی کرے گا۔ اور کوئی شخص نہیں جانتا کہ وہ کس زمین میں مرے گا۔ بیشک اللہ جانے والا، باخبر ہے (متفق علیہ)۔

اس روایت میں قیامت کی پیشگوئی شانیاں بتائی گئی ہیں۔ لوگوں کا شاندار عمارتیں بنانے کر ان پر فخر کرنا اور عوام کا بادشاہ بن جانا۔ یہ دونوں نشانیاں دراصل صنعتی دور کی پیشین گوئی ہیں۔ جدید صنعتی ترقیوں کے بعد دنیا میں ایک نیا انقلاب آیا ہے جس کو اقتصادی انفجار (economic explosion) کہا جاسکتا ہے۔ اس انقلاب نے ہر ایک کے لیے ممکن بنادیا ہے کہ وہ اپنے لیے پر فخر عمارتیں کھڑی کر سکے۔ اسی طرح جدید انقلابات کے نتیجے میں وہ چیز ڈھوڑ میں آتی ہے جس کو ڈیکو کریں کہا جاتا ہے۔ اس نے پہلی بار یہ کیا کہ عوام کو حاکمیت کا حق دے دیا، جب کہ اس سے پہلے وہ شاہی خاندان کا حق سمجھا جاتا تھا۔

0004

عبداللہ بن عمر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: اسلام کی بنیاد پانچ چیزوں پر ہے۔ یہ گواہی دینا کہ اللہ کے سوا کوئی معبد نہیں۔ اور یہ کہ محمد اللہ کے بندے اور اس کے رسول ہیں۔ اور نماز قائم کرنا۔ اور زکا قادا کرنا۔ اور حج کرنا۔ اور رمضان کے روزے رکھنا (متفق علیہ)۔ اسلام کے پانچ اركان جو حدیث میں بتائے گئے ہیں، ان میں سے ہر ایک کا ایک

ظاہری فارم (form) ہے۔ شہادت کی ظاہری صورت زبان سے کلمہ کے الفاظ کی ادائیگی ہے۔ اسی طرح نماز اور زکاۃ اور حج اور روزہ کی ظاہری صورتیں ہیں جو کہ معلوم ہیں۔ اسی کے ساتھ ان میں سے ہر ایک کی ایک اسپرٹ یادِ خلیٰ کیفیت ہے۔ کلمہ کی داخلی حقیقت یہ ہے کہ آدمی کو شعوری دریافت کے درج میں اللہ کی وحدائیت اور محمد صلی اللہ علیہ وسلم کی پیغمبری کی معرفت حاصل ہو جائے۔ اسی طرح نماز کی حقیقت عجز اور خشوع ہے۔ زکاۃ کی حقیقت دوسراے انسانوں کے حق میں نفع بخشی ہے۔ حج کی حقیقت سارے اہل ایمان کا ایک فکری مرکز سے جڑ جانا ہے۔ روزہ کی حقیقت صبر ہے۔ یہ پانچ چیزیں گویا پانچ روحانی قدریں (spiritual values) ہیں۔ انہیں پانچ خصوصیات کے مجموعے سے وہ زندگی بنتی ہے جس کو اسلامی زندگی کہا جاتا ہے۔

0005

ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ایمان کی 70 سے زیادہ شاخیں ہیں۔ ان میں سے اعلیٰ چیزیں کہنا ہے کہ اللہ کے سوا کوئی معبد نہیں اور سب سے ادنیٰ یہ ہے کہ آدمی راستے کی تکلیف دہ چیز ہٹادے اور حیا بھی ایمان کی ایک شاخ ہے۔ (متفق علیہ)  
 ایک آدمی کو جب ایمان کی معرفت حاصل ہوتی ہے تو اس کی زندگی کے ہر بڑے اور چھوٹے شعبے میں اس کا اثر ظاہر ہونے لگتا ہے۔ اللہ کی نسبت سے اس کا اظہار اس طرح ہوتا ہے کہ اس کا سینہ اللہ کی صفاتِ کمال کے احساس سے بھر جاتا ہے۔ انسان کے لیے اس کا خیر خواہی کا جذبہ یہاں تک پہنچتا ہے کہ وہ نامعلوم را گیروں کی راہ کی رکاوٹوں کو بھی دور کرنے لگتا ہے۔ اس کی حساسیت اتنی زیادہ بڑھ جاتی ہے کہ وہ اپنی غلطی پر شرمند ہو اور صرف اس وقت مطمئن ہو جب کہ وہ اپنی غلطی کی تلافی کر لے۔

0006

عبد اللہ بن عمر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: مسلم وہ ہے جس کی زبان سے اور جس کے باخھ سے دوسراے مسلمان محفوظ ہیں۔ اور مہاجر (وطن چھوڑنے والا) وہ ہے جو اس چیز کو چھوڑ دے جس سے اللہ نے منع فرمایا ہے (البخاری)۔ اور صحیح مسلم کی روایت میں یہ ہے کہ

ایک آدمی نے رسول اللہ صلی اللہ علیہ وسلم سے سوال کیا کہ مسلمانوں میں کون بہتر ہے۔ آپ نے فرمایا کہ وہ جس کی زبان اور جس کے باٹھے سے مسلمان محفوظ رہیں (مسلم)۔

ایک شخص جب سنجیدہ طور پر اور شعوری فیصلہ کے ساتھ اسلام کو اختیار کرتا ہے تو اس کے لازمی نتیجہ کے طور پر اس کی زندگی بدل جاتی ہے۔ اب وہ ایک با اصول انسان بن جاتا ہے۔ وہ اپنے آپ کو خدا کے ماتحت سمجھنے لگتا ہے، نہ کہ اس سے آزاد۔ یہ تبدیلی اس کو مجبور کرتی ہے کہ وہ اپنی زبان اور اپنے باٹھ کا استعمال ذمہ دار ایسا طور پر کرے۔ اپنی زبان سے دوسروں کو دکھانے پر اپنی طاقت کا لے جا استعمال کرنا اس کو ایسا معلوم ہونے لگتا ہے جیسے کہ یہ دوسروں کے خلاف اقدام نہیں ہے بلکہ خود اپنے خلاف اقدام ہے۔ کیوں کہ اس کو پتیں ہوتا ہے کہ ایسا ہر فعل اس کو خدا کی پکڑ کا مستحق پنادے گا۔

بھرت محض ایک مقام کو چھوڑ کر دوسرے مقام پر جانے کا نام نہیں ہے بلکہ وہ اپنی حقیقت کے اعتبار سے غیر مطلوب روشن کو چھوڑ کر مطلوب روشن اختیار کرنے کا نام ہے۔ بھرت کا انعام اسی شخص کو ملے گا جوہر اس چیز کو چھوڑ دے جس سے خدا نے منع فرمایا ہے۔

0007

انس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: تم میں سے کوئی شخص اس وقت تک (مکمل) ایمان والانہیں جب تک اس کا یہ حال نہ ہو جائے کہ میں اس کے لیے اس کے باپ اور اس کی اولاد اور تمام لوگوں سے زیادہ محبوب ہو جاؤں (متفق علیہ)۔

ایمان کا یہ فطری نتیجہ ہے کہ آدمی کو پیغمبر خدا صلی اللہ علیہ وسلم سے محبت ہو جائے۔ اس کی وجہ یہ ہے کہ ایمان ایک عظیم نعمت ہے جو کسی آدمی کو گمراہی کی تاریکی سے نکال کر ہدایت کی روشنی میں لاتا ہے۔ جو اس کو جہنم کے راستوں سے ہٹا کر جنت کے راستوں پر گامزن کرتا ہے۔ ہدایت کی یہ نعمت کسی آدمی کو برآور است آسمان سے نہیں ملتی بلکہ پیغمبر خدا کے ذریعے سے ملتی ہے۔ یہی وجہ ہے کہ ہر سچا مomin یہ محسوس کرتا ہے کہ خدا کے پیغمبر کا اس کے اوپر عظیم ترین احسان ہے۔ یہ احساس اس کو مجبور کرتا ہے کہ وہ خدا کے بعد سب سے زیادہ اس کے رسول سے محبت کرے۔ اس کے سینہ میں پیغمبر خدا کی محبت کا لازوال چشمہ جاری ہو جائے۔

انس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: تین چیزوں جس آدمی کے اندر ہوں وہ ایمان کی لذت کو پالے گا۔ جس کے لیے اللہ اور رسول تمام دوسرا چیزوں سے زیادہ محبوب ہو جائیں۔ جو کسی بندے سے صرف اللہ کے لیے محبت کرے۔ جو کفر کی طرف دوبارہ لوٹنے کو اتنا ہی ناپسند کرے جتنا کہ وہ آگ میں ڈالے جانے کو ناپسند کرتا ہے، جب کہ اللہ نے اس کو اس سے بچایا (متقد علیہ)۔

ایمان یہ ہے کہ آدمی کو اس سچائی کی معرفت ہو جائے کہ اس دنیا میں خدا کا انکار سب سے بڑی محرومی ہے، اور خدا کا انکار سب سے بڑی طاقت۔ ایسا ایمان جب کسی انسان کو دریافت کے درجہ میں حاصل ہوتا ہے تو وہ ایک مختلف انسان بن جاتا ہے۔ اس کے لیے سب سے زیادہ محبوب خدا اور رسول بن جاتے ہیں۔ اور اس کے لیے سب سے ناپسندیدہ چیز یہ ہو جاتی ہے کہ وہ دوبارہ سچائی سے محروم ہو کر اس صورتِ حال سے دوچار ہو جائے جس میں وہ پہلے بتلا تھا۔ اس احساس کی خارجی علمتوں میں سے ایک علامت یہ ہے کہ انسانوں سے اس کی محبت اور خیرخواہی تمام تر اسی ایمانی محبت کے تابع ہو جاتی ہے۔

عباس بن عبد المطلب رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: اس شخص نے ایمان کا مزہ چکھا جو اللہ کو اپنا رب بنانے پر راضی ہو گیا۔ اور اسلام کو اپنا دین بنانے پر اور محمد کو اپنا رسول بنانے پر (مسلم)۔ انسان پیدائشی طور پر سچائی کا مرتباً ہے۔ کسی انسان کی تلاش جب اس کو ایمان تک پہنچاتی ہے تو یہ واقعہ اس کے لیے سب سے بڑی طلب کو پالینے کے ہم معنی ہوتا ہے۔ وہ خدا کو اور خدا کے رسول کو اور خدا کے دین کو اپنے دل کی گہرائیوں میں اس طرح اتار لیتا ہے جیسے کہ اس کو کوئی بے حد لذیذ چیز مل گئی ہو۔

ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: اس ذات کی قسم جس

کے قبضے میں میری جان ہے۔ کوئی بھی یہودی یا نصرانی جو میرے پیغام کو سنے پھر وہ مر جائے اور وہ اس پر ایمان نہ لایا ہو جس کو دے کر مجھے بھیجا گیا ہے تو وہ آگ والوں میں سے ہو گا۔ (مسلم)

پیغمبر اسلام کے بعد اب کسی کے لیے نجات کا واحد ذریعہ یہ ہے کہ وہ آپ پر ایمان لائے اور آپ کی بتائی ہوئی تعلیم پر عمل کرے۔ اب پچھلے مذاہب کی آسمانی کتابیں صرف گزری ہوئی تاریخ کا حصہ ہیں، نہ کہ خود انسانوں کے لیے خدا کے دین کا مامنذ۔ کیوں کہ پچھلے نبیوں کی تعلیمات اب صرف محرف (distorted) صورت میں باقی ہیں، جب کہ پیغمبر اسلام کا لایا ہوا دین ہر قسم کی تحریف سے مکمل طور پر پاک ہے۔ دین خدادنی کے غیر محرف ایڈیشن کی موجودگی میں اس کا محرف ایڈیشن اپنے آپ غیر معترض ہو جاتا ہے۔

0011

ابوموسی اشعری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: تین قسم کے لوگ ہیں جن کے لیے دوہرا جر ہے۔ اہل کتاب میں سے وہ شخص جو اپنے نبی پر ایمان رکھتا تھا پھر وہ محمد پر ایمان لایا۔ اور وہ مملوک غلام جو اللہ کا حق ادا کرے اور اسی کے ساتھ اپنے آقاوں کا بھی۔ اور وہ آدمی جس کے پاس ایک بادی ہو جس سے وہ تمتع کرتا تھا پھر اس نے اس کی تربیت کی اور اچھی تربیت کی۔ اور اس نے اس کی تعلیم دی اور بہتر تعلیم دی۔ پھر اس نے اس کو آزاد کیا اور اس سے نکاح کر لیا (متفق علیہ)۔

آدمی ایک کام کو جائز اور درست سمجھ کر اس میں مشغول ہو۔ تو وہ اس سے پوری طرح manus ہو جاتا ہے۔ اس کے لیے کسی نئی نیکی کو دریافت کرنا اور اس کو عملاً اختیار کرنا بظاہر ایک مشکل کام بن جاتا ہے۔ ایسی حالت میں جو آدمی اپنے manus دائرہ سے نکل کر ایک اور نیکی کو دریافت کرے اور اس کو اپنی زندگی میں شامل کرے اس نے گویا حق کے راستے میں دوہری منزلیں طے کیں۔ یہی وجہ ہے کہ ایسے آدمی کے لیے دوہر انعام مقرر کیا گیا ہے۔

# اللہ کی مدد

فطرت کا ایک قانون قرآن میں ان الفاظ میں بیان ہوا ہے: يَأَمِّنُهَا الَّذِينَ آمَنُوا إِنْ تَنْصُرُوا اللَّهَ يَنْصُرُكُمْ وَيُثْبِتُ أَقْدَامَكُمْ (47:7)۔ یعنی اے ایمان والو، اگر تم اللہ کی مدد کرو گے تو وہ تمہاری مدد کرے گا اور تمہارے قدموں کو جمادے گا۔

اس حقیقت کو ایک حدیث رسول میں ان الفاظ میں بیان کیا گیا ہے: احْفَظِ اللَّهَ يَحْفَظُكَ احْفَظِ اللَّهَ تَجَدُّهُ تَجَاهَكَ (مسند احمد، حدیث نمبر 2669)۔ یعنی اللہ کی حمایت کرو، اللہ تمہاری حفاظت کرے گا، اللہ کی حمایت کرو، تم اس کو اپنے سامنے پاؤ گے۔ وفی روایۃ: احْفَظِ اللَّهَ يُنْكِرُ مَا بِكَ (الابانۃ ابن بطة، حدیث نمبر 1504)۔ یعنی، اللہ کی حمایت کرو، اللہ تم کو عزت عطا کرے گا۔

اللہ کی مدد یا اللہ کی حمایت کا مطلب ہے، اللہ کے مشن کو اپنا مشن بنانا، اور اپنی جان و مال کی طرح بلکہ ان سے بڑھ کر خدا تعالیٰ کی حفاظت و اشاعت کرنا۔ اصل یہ ہے کہ واقعات کو ظہور میں لانے والا خدا ہے۔ مگر وہ واقعات کو اسباب کے پرده میں ظہور میں لاتا ہے۔ یہی معاملہ دین کا بھی ہے۔ اللہ تعالیٰ کو یہ مطلوب ہے کہ باطل کا زور ختم ہو اور حق کو دنیا میں استحکام حاصل ہو۔ مگر اس واقعہ کو ظہور میں لانے کے لیے اللہ تعالیٰ کو کچھ ایسے افراد درکار ہیں جو اس خدائی عمل کا انسانی پرده (human face) بنیں۔ یہی وہ معاملہ ہے جس کو یہاں خدا کی نصرت کرنا کہا گیا ہے۔

مجھے اپنی زندگی کا ایک واقعہ یاد آتا ہے، جس سے معلوم ہوتا ہے کہ خدا کے دین کی مدد کے معاملے میں خدا کی مدد کی حقیقت کیا ہے۔ غالباً 1948 کا واقعہ ہے۔ اس کو میں نے اپنی کتاب "قرآن کا مطلوب انسان" میں ان الفاظ میں نقل کیا ہے: ضلعِ عظم گڑھ کے رُدوال نامی بستی کے باہر ایک بارگاہ کے پاس کھلے میدان میں جماعتِ اسلامی کا ضلعی ملہatta جماعت ہو رہا تھا۔ ظہر کا وقت تھا۔ اذان ہو چکی تھی، ایک بڑے درخت کے نیچے فرش پھپھا ہوا تھا، جہاں کچھ لوگ سنیتیں پڑھ رہے تھے، اور کچھ لوگ نماز کے وقت کا انتظار کر رہے تھے۔ اتنے میں ایک حادثہ پیش آیا۔ جماعت کے قریب ایک بڑا گڑھا تھا، جس

کے عین کنارے سے راستہ گزرتا تھا۔ اس راستے پر ایک بیل گاڑی جا رہی تھی۔ جیسے وہ گڑھے کے کنارے پہنچی، اس کا ایک پہیہ پھسل گیا، اور پوری گاڑی کروٹ ہو کر گڑھے میں اس طرح گرگئی کہ ایک پہیہ اور کھڑتھا، اور دوسرا نیچ دبا ہوا تھا۔ جیسے ہم میں سے کچھ لوگوں کی نظر اس پر پڑی، وہ اس کی مدد کے لیے دوڑ پڑے۔ گاڑی سامان سے لدی ہوئی تھی۔ بیل بھی گاڑی میں بچنے ہوئے تھے۔ بظاہر سمجھ میں نہیں آتا تھا کہ یہ چند لوگ اس مسئلے کو حل کیسے کر سکیں گے۔ مگر یہ سونپنے کا وقت نہیں تھا، بلکہ فی الفور اقدام کرنے کا وقت تھا۔ مدد کے لیے آنے والے فوراً بچاؤ کے کام میں لگ گئے۔ کچھ نے نیچے سے زور لگایا، اور کچھ نے اوپر سے پکڑ کر گاڑی کو اٹھانا شروع کیا۔ میں ان لوگوں کے ساتھ تھا، جو گاڑی کو نیچے سے اٹھانے کی کوشش کر رہے تھے۔

اس کے بعد ایک حیرت انگیز واقعہ پیش آیا۔ یکا یک ہم نے دیکھا کہ گاڑی اٹھا کر اوپر کھ دی گئی ہے۔ چند آدمی جو اس کام میں لگے تھے، ان سب کا متفقہ احساس تھا کہ گاڑی ہم نے نہیں اٹھائی، بلکہ وہ تو کسی اور نے اٹھا کر رکھ دی ہے۔ نیچہ ہاتھ دینے والوں کو ایسا لگ رہا تھا جیسے اوپر سے کوئی اس کو کھینچ چلا جا رہا ہے، اور جو لوگ اوپر تھے ان کو ایسا محسوس ہو رہا تھا گویا گاڑی نیچے سے اٹھتی چلی آ رہی ہے۔

یہ واقعہ واضح (illustrate) کرتا ہے کہ خدا کی مدد کا مطلب کیا ہے۔ یہ میری زندگی کا ایک حقیقی تجربہ تھا۔ اس سے میں نے دریافت کیا کہ خدا کی نصرت کیسے آتی ہے۔ اصل یہ ہے کہ دنیا میں خدا کی جو مدد آتی ہے، وہ ہمیشہ اسباب کے پردے میں آتی ہے۔ یہی وجہ ہے کہ انسان کو اپنی استطاعت کے مطابق پوری تدبیر کرنی پڑتی ہے۔ یعنی کام کو انجام دینے والے بظاہر ہیومن فیس (human face) ہوتے ہیں، لیکن باعتبار حقیقت وہ منصوبہ اصلاح شتوں کے ذریعے انجام پاتا ہے۔ کیوں کہ یہ فرشتے ہیں، جو اللہ کے حکم سے ساری دنیا کا نظام چلارہے ہیں۔

اب اگر کچھ انسان زمانی موقع کے اعتبار سے خدا کے منصوبہ کو دریافت کریں، اور اس کے لیے جدوجہد کریں تو عین اسی وقت یہوگا کہ خدا کے فرشتے خصوصی طور پر وہاں آ کر اس انسان کی مدد کریں گے۔ یہی مطلب ہے انسان کی جانب سے خدا کی نصرت کا، اور خدا کی جانب سے انسان کی مدد کا۔

# مستقبل کی دنیا

Emerging New World

موجودہ زمانے میں دو مختلف آئندیا لوگی اُبھری — سیکولر آئندیا لوگی اور مذہبی آئندیا لوگی۔ سیکولر آئندیا لوگی سے مراد وہ آئندیا لوگی ہے جو غالباً انسانی عقل (reason) کی بنیاد پر بنائی گئی ہے۔ اس کے مقابلے میں مذہبی آئندیا لوگی ہے، یعنی انسانی اضافوں سے پاک خدائی دین، جو پیغمبر کی رہنمائی کے تحت ہے۔ موجودہ زمانے کا یہ ایک عجیب ظاہرہ ہے کہ سیکولر آئندیا لوگی اب اپنی مایوسی کے آخری دور میں پہنچ رہی ہے۔ اس کے بر عکس، تمام قرآن (clues) بتارہ ہے ہیں کہ مذہبی آئندیا لوگی نئی صبح کی مانند انسان کے اوپر طلوع ہونے والی ہے، بلکہ وہ طلوع ہوتی ہوئی دکھائی دیتی ہے۔

جدید ماڈل ترقیوں کے بعد سیکولر مفکرین نے یہ لیکن کر لیا کہ بہت جلد ہمارے سیارہ زمین (planet earth) پر وہ بہتر دنیا بننے والی ہے، جس کا خواب ہزاروں سال سے انسان دیکھتا رہا ہے۔ اس آئندیا لوگی کی نمائندہ کتاب فیوچر شاک (Future Shock) ہے، جس کو اس کے مصنف الون ٹافلر (Alvin Toffler) نے پہلی بار 1970 میں شائع کیا۔ یہ کتاب شائع ہوتے ہی بیسٹ سلر بن گئی۔ اس کتاب میں مصنف نے یہیں کے ساتھ یہ پیشیں گوئی کی تھی کہ دنیا تیزی کے ساتھ انڈسٹریل انج سے ترقی کر کے سپر انڈسٹریل انج میں داخل ہونے والی ہے۔ یہ سویا ایزیشن کا علیٰ ترقی یافتہ مرحلہ ہو گا، جب کہ انسان کی تمام ماڈلی خواہیشیں اپنا مکمل فلفل مینٹ (fulfillment) پالیں گی۔

مگر کیسوں صدی کا آغاز اس قسم کے تمام اندازوں کے غائب ہے کہ معنی بن گیا۔ اب شدت کے ساتھ وہ ظاہرہ پیدا ہوا جس کو گلوبل وارمنگ کہا جاتا ہے۔ انڈسٹریل سرگرمیوں سے پیدا ہونے والی آلودگی (pollution) نے سیارہ زمین پر ایسے حالات پیدا کیے، جب کہ یہ دنیا انسان کے لیے قابلِ رہائش (habitable) ہی نہیں رہے گی۔ میڈیا میں مسلسل یہ خبریں آرہی ہیں کہ تمام دنیا کے ساتھ دنوں نے گہری ریسرچ کے بعد یہ پایا ہے کہ ہماری زمین میں موسمیاتی تبدیلی (climatic change) اس خطرناک حد تک پہنچ گئی ہے کہ اب وہ ناقابلِ تبدیلی (irreversible) ہو چکی ہے۔

یہ سائنس کی زبان میں قیامت کی پیشیں گوئی ہے، یعنی زمین پر موجودہ حالات کا خاتمه اور ایک نئی تاریخ کا آغاز۔ نئی دہلی کے انگریزی اخبار ہندستان ٹائمز (18 نومبر 2007) نے گلوبل وارمنگ کے موضوع پر ایک رپورٹ شائع کی تھی۔ اس رپورٹ کے عنوان کے لیے اُس نے بامعنی طور پر ان الفاظ کا اختیاب کیا تھا۔ قیامت اب زیادہ دور نہیں:

### Doomsday not Far

یہ صورتِ حال ایک طرف سیکولر آئندیا لو جی کو منسوخ کر رہی ہے، اور دوسری طرف وہ ہم کو یہ قرینہ (clue) دے رہی ہے کہ اس معاملے میں مذہبی آئندیا لو جی زیادہ درست اور مبنی برحقیقت ہے۔ مذہبی آئندیا لو جی پیغمبروں کے ذریعے معلوم ہوئی، وہ یہ ہے کہ موجودہ سیارة زمین اس لیے بنایا ہی نہیں گیا کہ یہاں انسان اپنے لیے مادی جنت کی تعمیر کر سکے۔ یہاں کے ناقص اسباب یقینی طور پر کسی مفروضہ مادی جنت کی تعمیر میں رکاوٹ ہیں۔

اس معاملے میں درست اور مطالبی واقعہ بات یہ ہے کہ موجودہ دنیا کے تمام اسباب، امتحانی پرچے (test papers) کی حیثیت رکھتے ہیں۔ موجودہ دنیا میں جو چیزوں انسان کو ملی ہیں، وہ بطور انعام نہیں ہیں۔ اگر یہ چیزوں بطور انعام ہوتیں تو وہ اپنی ذات میں کامل ہوتیں۔ مگر جیسا کہ معلوم ہے، یہاں کی ہر چیز ناقص ہے اور ان چیزوں کا ناقص ہونا یہ بتاتا ہے کہ یہی نظریہ درست ہے کہ یہ چیزوں امتحانی پرچے کی حیثیت رکھتی ہیں، وہ انسان کو انعام کے طور پر نہیں دی گئیں۔

یہ قرینہ (clue) یہ ثابت کرتا ہے کہ اس معاملے میں پیغمبرانہ نظریہ ہی صحیح نظریہ ہے، یعنی یہ کہ موجودہ دنیا غیر معیاری دنیا (imperfect world) ہے۔ اس کے بعد ایک اور دنیا بننے کی جو اس دنیا کا معیاری ورزن (perfect version) ہوگا۔ موت کے بعد بننے والی اس معیاری دنیا میں وہ لوگ جگہ پائیں گے جو موجودہ امتحانی دنیا میں اپنے آپ کو اس کا اہل ثابت کر چکے ہوں۔

اس معاملے کا دوسرا پہلو یہ ہے کہ تمام سیکولر فلسفی اور مفکر اور سماجی رہنماء ہزاروں سال سے یہ کوشش کرتے رہے ہیں کہ وہ موجودہ دنیا میں منصفانہ سماج (just society) بنائیں، مگر ساری

کوششوں کے باوجود انھیں کامیابی نہ ہو سکی۔ برکس طور پر یہ ہوا کہ ساری دنیا میں انارکی اور کرپشن اور استھصال (exploitation) اور بد دیناتی پھیل گئی۔ موجودہ ترقی یافتہ دور میں اس معاملے میں مزید اضافہ ہوا۔ حقیقت کہ تمام قرآن کے مطابق، اب یہ ناممکن ہو چکا ہے کہ منصفانہ سوسائٹی کی تعمیر کے مقصود کو حاصل کیا جاسکے۔ جدید ترقیوں نے لوگوں کے بگاڑ میں صرف اضافہ کیا، اس کے سوا اور کچھ نہیں۔ اب صورت حال یہ ہے کہ انسان کا ضمیر ایک منصفانہ سماج چاہتا ہے۔ یہ ضمیر کبھی ختم نہ ہو سکا۔ یہ ضمیر جس طرح پہلے لوگوں کے اندر موجود تھا، اُسی طرح وہ آج بھی پایا جاتا ہے۔ اب موجودہ حالات میں منصفانہ سماج کا قیام عملانہ ناممکن ہو چکا ہے۔ مثلاً موجودہ عدالتی نظام اتنا زیادہ بگڑ چکا ہے کہ اُس سے اب انصاف کی امید ہی نہیں کی جاسکتی۔ قوانین کی بھرمار کے باوجود صرف بے انصافیوں میں اضافہ ہو رہا ہے۔

یہ معاملہ دوبارہ ایک قرینہ (clue) ہے جو پیغمبرانہ تصور کی تائید کرتا ہے، یعنی یہ کہ مجرموں کو سزا دینا اور سچے انسانوں کو ان کے کیے کا انعام دینا، موجودہ محدود دنیا میں ممکن ہی نہیں۔ انسانی ضمیر کے اس تقاضے کو پورا کرنے کے لیے ایک اور دنیا درکار ہے۔ ایک ایسی دنیا جہاں خود خدا ظاہر ہو کر سب کا حساب لے اور انصاف کو قائم کرے۔ یہ صورت حال اس پیغمبرانہ تصور کی تائید کرتی ہے کہ موت کے بعد ایک یوم الحساب (Day of Judgement) آنے والا ہے۔ اس وقت خدائی طاقت کے ذریعے منصفانہ سماج کا وہ قیام ممکن ہو جائے گا، جو انسانی طاقت کے ذریعے موجودہ دنیا میں ممکن نہیں ہوا تھا۔ پیغمبرانہ آئندیاوجی کے مطابق، انسانی زندگی کے دو دور ہیں۔ قبل از موت دورِ حیات، اور بعد از موت دورِ حیات۔ اب یہ آخری طور پر ثابت ہو چکا ہے کہ قبل از موت دورِ حیات اپنی محدودیتوں کی وجہ سے اس کامل دنیا کی تعمیر کے لیے ناکافی ہے جو انسان کا ضمیر چاہتا ہے۔ یہ مطلوب دنیا بلاشبہ بنے گی، لیکن وہ موت کے بعد کے وسیع تر دورِ حیات ہی میں بن سکتی ہے۔ یہ مطلوب دنیا ایک زیر تعمیر دنیا (world in the making) ہے۔ اب وہ دن زیادہ دور نہیں، جب کہ یہ بننے والی مطلوب دنیا مکمل ہو کر ہمارے سامنے آجائے۔

## ذہن سازی، بزور نفاذ

عائشہ بنت ابی بکر (وفات 58ھ) کو اسلام کی تاریخ میں خاتون اول (First Lady) کا مقام حاصل ہے۔ وہ خلیفہ اول ابو بکر صدیق کی صاحبزادی تھیں پھر پیغمبر اسلام صلی اللہ علیہ وسلم کی زوجیہ مترمہ بنیں۔ وہ قرآن کی ایک بڑی عالمہ تھیں۔ علم حدیث میں ان کو مجتہدانہ مقام حاصل تھا۔ عائشہ صدیقہ کو پیغمبر اسلام صلی اللہ علیہ وسلم کے پاس طویل عرصہ تک انتہائی قریبی صحبت کا موقع حاصل ہوا۔ چنانچہ انہوں نے بہت سی گہری حکیمانہ باتیں دریافت کیں، ان میں سے ایک یہ ہے۔ عائشہ صدیقہ کہتی ہیں کہ قرآن میں سب سے پہلے وہ سورتیں نازل ہوئیں جن میں جنت اور جہنم کا ذکر تھا۔ یہاں تک کہ جب لوگ اسلام کی طرف مائل ہو گئے (حتّیٰ إِذَا ثَابَ النَّاسُ إِلَى الْإِسْلَامِ) توحیر اور حلال کے احکام اترے۔ اور اگر پہلے ہی یہ اترتا کہ تم لوگ شراب نہ پیو تو ضرور وہ کہتے کہ ہم شراب نہ چھوڑیں گے اور اگر یہ اترتا کہ تم لوگ زنا نہ کرو تو ضرور وہ کہتے کہ ہم کبھی زنا نہ چھوڑیں گے (لَا نَدْعُ الْخَمْرَ أَبَدًا وَ لَا نَدْعُ الزِّنَا أَبَدًا) صحیح البخاری، حدیث نمبر 4993۔

مذکورہ روایت میں بے حد اہم بات بتائی گئی ہے۔ یہ روایت بتاتی ہے کہ معاشرہ کی اصلاح کے لیے اسلام کا طریقہ کیا ہے۔ یعنی وہ طریقہ جس کے ذریعہ کسی معاشرہ میں ثابت اور حقیقی نتائج برآمد کیے جاسکتے ہیں اور انسانی معاشرہ میں حقیقی انقلاب لایا جاسکتا ہے۔ وہ طریقہ ایک لفظ میں یہ ہے کہ پہلے فکری مہم کے ذریعہ افراد کے ذہن کو بدلنا اور پھر قبولیت کے بعد اجتماعی سطح پر احکام شریعت کو نافذ کرنا۔ عجیب بات ہے کہ یہ حقیقت عائشہ صدیقہ نے پیغمبر اسلام صلی اللہ علیہ وسلم کی دس سالہ صحبت میں جان لی تھی اور امت کو اس سے باخبر کر دیا تھا۔ مگر موجودہ زمانہ کے مسلم رہنماء اور مفکرین سارے قرآن و حدیث کو پڑھنے کے باوجود اس اہم حقیقت سے بے خبر ہے اور اب تک بے خبر ہیں۔ وہ ایک مسلم ملکوں میں اقتدار پر قبضہ کر کے اچانک اسلامی شریعت کے نقاد کی کوشش کر رہے ہیں۔ مگر ہر بار یہ نتیجہ سامنے آتا ہے کہ لوگ، عائشہ صدیقہ کے الفاظ میں، یہ کہہ کر شرعی احکام

قبول کرنے سے انکار کر دیتے ہیں۔ ہم (اپنی پرانی روشن) کبھی نہ چھوڑیں گے۔ اس ناکامی کا سبب یقینی طور پر بھی ہے کہ ذہن سازی کا کام کیے بغیر شرعی احکام کو نافذ کرنے کی کوشش کی گئی۔

معاشرہ کی اصلاح کا نقطہ آغاز (starting point) کیا ہے۔ اس کو پیغمبر اسلام کے واقعہ سے سمجھا جاسکتا ہے۔ ہجرت سے پہلے جب آپ مکہ میں تھے تو وہاں کے سرداروں نے آپ کو حکومت کی پیش کش کی۔ انہوں نے کہا کہ اگر تم اس کے ذریعے سے عزت چاہتے ہو تو ہم تم کو اپنا سردار بنالیں گے اور اگر حکومت چاہتے ہو تو ہم تم کو اپنا حاکم بنانے کے لیے تیار ہیں (وَإِن كُنْتَ ثُرِيدُ مُلْكًا مَلَكْنَاكَ عَلَيْنَا)۔ آپ نے فرمایا: میں تمہارے اوپر حکومت نہیں چاہتا۔ لیکن اللہ نے مجھے تمہاری طرف بطور رسول بھیجا ہے (وَلَكَنَ اللَّهُ بَعْثَنِي إِلَيْكُمْ رَسُولًا)۔ سیرت ابن ہشام، جلد 1، صفحہ 262-263۔ دوسرے الفاظ میں، تم لوگ میری بات سنو، اور خدا پر ایمان لاو۔

پیغمبر اسلام صلی اللہ علیہ وسلم کے اس جواب سے اسلامی تحریک کا ایک اہم اصول معلوم ہوتا ہے۔ وہ یہ کہ اسلامی تحریک کا نقطہ آغاز حکومت یا سیاسی اقتدار نہیں ہے، بلکہ اسلامی تحریک کا اصل نقطہ آغاز فرد کی شخصیت میں تبدیلی لانا ہے، ایک ایک فرد کے ذہن کی تشكیل (re-engineering of the mind) کرنا ہے۔ اسلامی تحریک کا فارمولادو نکات (points) پر مشتمل ہے۔ فرد کی شخصیت میں تبدیلی لانا، اور پولٹکل سسٹم کے معاملے میں حالت موجودہ کو تسلیم کر لینا:

Change in personality, status quoism in political system

اسلامی تحریک کی یہی فطری ترتیب ہے۔ اگر اس ترتیب کو بدلتا جائے، یعنی اگر پولٹکل سسٹم کو بدلتے سے تحریک کا آغاز کیا جائے تو سوال کی جدوجہد کے بعد بھی کوئی شبیت نتیجہ نکلنے والا نہیں۔ فرد کی تبدیلی سے آغاز کر کے نظام کی تبدیلی تک پہنچنا ممکن ہوتا ہے۔ لیکن اگر نظام کی تبدیلی سے آغاز کیا جائے تو ایسی تحریک کسی انجام تک پہنچنے والی نہیں۔ ایسی تحریک صرف تباہی میں اضافہ کرے گی، اس کے سوا اور کچھ نہیں۔ حقیقت یہ ہے کہ ہر قسم کے بگاڑ کا تعلق سوچ سے ہے۔ اصلاح کا راز یہ ہے کہ انسانی سوچ میں تبدیلی لائی جائے۔ انسانی سوچ کو بدلتے بغیر کوئی بھی اصلاح ممکن نہیں۔

# ایک سوال

افغانستان میں طالبان اقتدار حاصل کرنے کے بعد یہ اعلان کر رہے ہیں کہ وہ اسلامی قانون نافذ کریں گے۔ اس کے بارے میں آپ کی رائے کیا ہے؟ (ایک قاری المرسالہ، دہلی)

## جواب

موجودہ زمانے میں افغانستان کے مسئلہ کو بہت بڑا مسئلہ سمجھا جاتا ہے، لیکن حقیقت یہ ہے کہ یہ مسئلہ صرف اس لیے پیدا ہوا کہ وہاں کے مسلم لیڈروں نے داشمندی کا طریقہ اختیار نہیں کیا، نہ مذہبی لیڈروں نے اور نہ سیکولر لیڈروں نے۔ اگر افغانستان میں سیاسی معاملے میں خیر الشّرَّین (دو برائیوں میں سے کمتر برائی) کو اختیار کرنے کا اصول اپنایا جاتا تو یہ مسئلہ بہت پہلے ختم ہو چکا ہوتا۔ یعنی سیاسی معاملے میں اسٹیلس کو الزم کا طریقہ اختیار کرنا، اور اپنی تو انائی کو خریب کے بجائے تعمیر میں لکانا۔

صحیح البخاری (حدیث نمبر 4993) میں حضرت عائشہ کا بیان ذکر کیا گیا ہے، جس سے معلوم ہوتا ہے کہ رسول اللہ صلی اللہ علیہ وسلم نے پہلے دلوں کو بدلا، اس کے بعد شرعی قانون پر عمل کرنے کا حکم دیا۔ دلوں کو بدلا یعنی ذہن سازی کرنا۔ افغانستان کے طالبان اس کے بر عکس، بھم اور گن اور بندوق غیرہ کے ذریعے اسلامی قانون نافذ کرنا چاہتے ہیں۔ یہی فرق یہ ثابت کرنے کے لیے کافی ہے کہ طالبان اسلامی قانون کے نفاذ میں کبھی کامیاب نہیں ہوں گے۔ وہ اپنی انتہا پسندادہ اور منتشردانہ کارروائیوں کے ذریعے افغانستان میں جو چیز لائیں گے، وہ صرف تباہی ہوگی۔ وہ نہ کوئی دینی تربیت کر سکیں گے اور نہ کوئی مادی تعمیر۔

ذہن سازی کے بغیر اگر قانون نافذ کیا جائے تو اس کا انجام کیا ہوتا ہے، اس کو ذیل کے واقعہ سے سمجھا جاسکتا ہے۔ اندیا کے مشہور انگریزی صحافی مسٹر خشونت سنگھ (1915-2014) نے لکھا ہے کہ میں ہندستان سے پاکستان گیا۔ جب ہمارا ہوا تی جہاز لا ہو کی فضائیں پہنچا تو جہاز میں اناؤ نسر نے اعلان کیا کہ پاکستان میں شراب منوع ہے۔ کوئی مسافر شراب کی بوتل کے ساتھ پاکستان میں داخل نہیں ہو سکتا۔ آپ لوگوں میں سے جس شخص کے پاس شراب ہو وہ اس کو جہاز کے عملے کے

پاس جمع کر دے۔ مسٹر خشونت سکھ نے لکھا ہے کہ میرے پاس شراب کی ایک بوتل تھی۔ یہ بوتل میں نے حسب اعلان ہوائی جہاز کے عملے کے حوالے کر دیا۔ مگر اس کے بعد جب میں لاہور کے اندر داخل ہوا تو مجھے معلوم ہوا کہ بلیک مارکیٹ میں شراب نہایت فراوانی کے ساتھ بک رہی ہے، اور میں بلیک سے جتنی چاہے شراب خرید سکتا ہوں۔

یہ واقعہ میں نے ایک عالم دین کو سنایا، اور کہا کہ موجودہ زمانے میں جن مسلم ملکوں میں شراب بند کی گئی ہے، وہاں اس کا یہی انجام ہوا ہے۔ رسول اللہ صلی اللہ علیہ وسلم نے پہلے لوگوں کا ذہن بنایا اس کے بعد شراب کی حرمت کا اعلان کیا (مسند احمد، حدیث نمبر 8620)۔ اسی طرح موجودہ زمانے میں پہلے اس کے موافق ذہنی فضابنانی پڑے گی۔ محض قانون کے زور پر لوگوں کو شراب نوشی سے روکا نہیں جاسکتا۔ انہوں نے کہا کہ مگر یہ طریقہ ہم کو اسلام کے یہاں نہیں ملتا۔ رسول اللہ صلی اللہ علیہ وسلم کے بعد ایک ہزار سال تک قانون ہی کے زور پر شراب کو روکا جاتا رہا۔ ایسا نہیں کیا گیا کہ پہلے ذہنی فضنا بنائی جائے اس کے بعد شراب پر پابندی لگائی جائے۔

میں نے کہا کہ پچھلے زمانے پر موجودہ زمانہ کو قیاس کرنا صحیح نہیں۔ اس لیے کہ پچھلا زمانہ وہ ہے، جب کہ اسلامی روایات کا تسلسل برابر جاری تھا۔ مگر موجودہ زمانے میں اسلامی روایات کا تسلسل یکسرٹوٹ گیا ہے۔ اب دوبارہ وہی ضرورت پیش آگئی ہے، جو رسول اللہ کے زمانے میں تھی۔ اب ہمیں دوبارہ اسلامی روایات قائم کرنی پڑیں گی، اس کے بعد ہی قانون کا نفاذ مفید ہو سکتا ہے۔ کیوں کہ قانون ہمیشہ روایات کے زور پر نافذ ہوتا ہے، اور موجودہ زمانے میں شراب بندی کے قانون کے لیے روایات کا زور موجود نہیں ہے۔

اسلامی مشن کا نشانہ فرد (individual) کو ربانی انسان بنانا ہے، نہ کہ نظام (system) کو۔ اسلام کا مقصد انسان کا تزکیہ کر کے اس کو جنتی انسان بنانا ہے، نہ کہ سسٹم کو اسلامائز کرنا۔ مثلاً تقویٰ، معرفت، دعوت، حسن اخلاق، خیر خواہی، وغیرہ کا ذہن انسان کے اندر پیدا کرنا۔ جب انسان کے اندر یہ ذہن پیدا ہو جائے تو وہ خود و دوسرے اسلامی احکام کو مان لیتا ہے، جیسا کہ شراب کی حرمت کے واقعہ سے ثابت ہوتا ہے۔

# ڈائری 1986

18 جنوری 1986

میری ڈائری میں 2 جولائی، 1983 کی تاریخ میں ایک لمحاتی تجربہ ان الفاظ میں لکھا ہوا ہے:  
 آج میں صحیح کے وقت دلی میں اپنے کمرہ کے باہر سورج کی روشنی میں ایک کتاب پڑھ رہا تھا۔  
 اچانک میرے اوپر وہ تجربہ گزرا، جو گوایا ایک حدیث قدسی کی تصدیق تھی۔

یہ قدسی حدیث الفاظ کے کچھ اختلاف کے ساتھ حدیث کی کئی کتابوں میں بیان کی گئی ہے۔ مثلاً صحیح البخاری، مسند احمد وغیرہ۔ ایک روایت کے الفاظ میں کہ اللہ تعالیٰ نے فرمایا: مَا يَرَأُ  
 عَبْدِي بَتَّقَرَبَ إِلَيَّ بِالنَّوَافِلِ حَتَّى أَجْبَهُ، فَإِنَّكُونَ أَنَا سَمِعَةُ الَّذِي يَسْمَعُ بِهِ، وَبَصَرَهُ الَّذِي يُبَصِّرُ  
 بِهِ، وَلِسَانَهُ الَّذِي يَنْطَقُ بِهِ، وَقَلْبَهُ الَّذِي يَعْقِلُ بِهِ (امجم الکبیر للطبرانی، حدیث نمبر 7833)۔ یعنی، میرا  
 بندہ برابر نوافل کے ذریعہ میرے قریب ہوتا رہتا ہے، یہاں تک کہ میں اس سے محبت کرتا ہو، پس میں  
 اس کا سمع (کان) بن جاتا ہوں جس سے وہ سنتا ہے، اور اس کی آنکھ بن جاتا ہوں جس سے وہ دیکھتا ہے،  
 اور اس کی زبان بن جاتا ہوں جس سے وہ بولتا ہے، اور اس کا دل بن جاتا ہوں، جس سے وہ سمجھتا ہے۔

اس حدیث میں انہی ایمانی کیفیات کو الفاظ کی شکل میں بتایا گیا ہے جو ایک مومن بندے پر  
 گزرتے ہیں۔ اس وقت مجھے محسوس ہوا کہ جیسے ایک لمحہ کے لیے میرا دیکھنا میرے لیے، بلا تشیی، خدا کا  
 دیکھنا بن گیا ہے۔ مگر یہ تجربہ میرے لیے خدا کی ذات پر یقین میں اضافہ کا ذریعہ بن گیا۔ میں نے کہا کہ  
 خدا یا، میں اپنے عاجز مطلق ہونے اور تیرے قادر مطلق ہونے کا اقرار کرتا ہوں اور تیری ساری صفات پر  
 کامل یقین رکھتا ہوں۔ یہ رمضان 1403ھ کی 21 تاریخ تھی۔ اس دن شام کو میں نے افطار کرتے ہوئے  
 پانی پیا۔ ٹھنڈا شفاف پانی جب میرے حلقت سے گزرا تو مجھ پر ایک عجیب لمحاتی احساس طاری ہوا۔ مجھے ایسا  
 محسوس ہوا کہ پانی کا گھونٹ میرے لیے ہدایت میں تبدیل ہو گیا۔ پانی کا حلقت سے اتننا میرے لیے  
 ہدایت اترنے کے ہم معنی بن گیا۔ پانی اور ہدایت میرے اندر تھوڑی دیر کے لیے ایک ہو گئے۔

ایک صاحب سے ان تجربات کا ذکر ہوا۔ انہوں نے کہا کہ یہ وہی ڈاکٹری وی رمن

(وفات 1970ء) والا معاملہ ہے۔ نوبل انعام یافتہ سائنس داں ڈاکٹر رمن سے کسی نے کہا کہ سائنس دانوں کی دریافتیوں کی تاریخ بتاتی ہے کہ وہ اکثر اتفاقاً ہوتی ہیں۔ سائنس داں تجربات کرتا رہتا ہے کہ اتفاق سے کوئی چیز سامنے آ جاتی ہے اور وہ ایک نئی دریافت بن جاتی ہے۔ ڈاکٹر رمن نے جواب دیا۔ ہاں، مگر ایسا اتفاق صرف سائنس دانوں ہی کو پہنچ آتا ہے:

But it only happens to scientists

یہ تجربات اگرچہ لحاظی ہوتے ہیں۔ مگر لمحات اسی شخص پر گزرتے ہیں جو برسوں سے اپنی زندگی اسی رخ پر لگائے ہوئے ہو۔

20 جنوری 1986

ایک اخبار میں آزادی سے پہلے کی ایک رپورٹ پڑھی کہ 1945 میں جزل شاہ نواز خان (1914-1983)، کرنل پریم سہگل (1917-1992)، اور کرنل گرینش سنگھ ڈھلوں (1914-2006) گرفتار ہوئے تھے۔ ان پر برطانوی راج کے خلاف بغاوت کا الزام تھا۔ اس کے بعد مقدمہ چلا جس میں وہ رہا ہو گئے۔ لال قلعہ سے رہائی کے بعد صحیح سویرے وہ لاہور اسٹیشن پہنچے۔ یہ 1946 کا واقعہ ہے۔ اس روز لاہور اسٹیشن پر اتنی زبردست بھیڑ تھی جو اس سے پہلے کبھی نہیں دیکھی گئی۔ لاہور اسٹیشن کی طرف جانے والی تمام سڑکیں ان لوگوں سے کھاکھا بھری ہوئی تھیں جو سہگل، ڈھلوں اور شاہ نواز کی ایک جھلک دیکھنے کے لیے بے تاب ہو رہے تھے۔ جب گاڑی پلیٹ فارم پر رکی تو عوام نے نظر لگایا:

لال قلعہ سے آئی آواز      سہگل ڈھلوں شاہ نواز

تینوں ہنستے ہوئے چہرے کے ساتھ ریل کے ڈبے سے باہر آئے۔ دوسرا ہی لمحے آزاد ہند فوج کے ان جیالوں کو پھولوں کے باروں سے اس طرح لاد دیا گیا کہ وہ پھولوں کے تین ڈھیر دکھائی دینے لگے۔ سہگل، ڈھلوں، شاہ نواز، ہندوستان میں ہندو، سکھ، مسلم اتحاد حاصل کرنے کے مضبوط ارادے کے علامت تھے۔ ”ہندو مسلم سکھ اتحاد“ آزادی سے پہلے کے ہندوستان میں جتنا بامعنی لگتا تھا آج وہ اتنا ہی بے معنی ہے۔ اس کی وجہ یہ ہے کہ آزادی سے پہلے سب کا نشانہ خارجی اقتدار تھا۔ آزادی کے بعد سب کا نشانہ داخلی مخالفت بن گیا۔ جو لوگ خارجی نشانہ پر متمدد تھے وہ داخلی نشانہ پر آتے ہی ایک

دوسرے سے جدا ہو گئے۔ صرف جدائیں ہوئے بلکہ آپس میں لڑنے لگے۔ اس دنیا میں وہی تحریک کامیاب ہو سکتی ہے جو انقلاب سے پہلے بھی تعمیری نشانہ دیتی ہو اور وہ انقلاب کے بعد بھی لوگوں کو تعمیری نشانہ دے۔ اسی تحریک صرف وہی ہو سکتی ہے جو آخرت کی بنیاد پر اٹھائی جائے۔

21 جنوری 1986

20 جنوری 1986 کی صبح کو میں انڈین ایئر لائنز کی فلاٹ نمبر 439 کے ذریعے دہلی سے حیدر آباد گیا اور 21 جنوری کی شام کو فلاٹ نمبر 539 سے واپسی ہوئی۔ دہلی سے حیدر آباد جاتے ہوئے جہاز کے اندر حسب معمول اعلانات شروع ہوئے۔ اناؤنسر نے دوسری باتوں کے ساتھ کہا۔ کیپٹن مصطفیٰ جہاز کے پائلٹ ہیں:

Captain Mustafa is in command

انڈین ایئر لائنز میں، میں نے بہت سفر کیے ہیں۔ مگر ”کیپٹن مصطفیٰ“ جیسا لفظ بھی بار سنتے میں آیا۔ یہ اس بات کی علامت ہے کہ مسلمان اب اس ملک کی اعلیٰ سروں میں داخل ہونا شروع ہو گئے ہیں۔ وہ تاریک ماضی سے نکل کر دشمن مستقبل کی طرف بڑھ رہے ہیں۔

جن لوگوں کے پاس مسلمانوں کے بارے میں صرف ”نکالے جانے“ کی خبریں ہیں، انہیں ”داخل کیے جانے“ کی خبروں کا بھی اظہار کرنا چاہیے تاکہ لوگوں کو تصویر کا دوسرا رخ معلوم ہو سکے۔ ہندوستان کے مسلم لیڈر ملک کے اندر اور ملک کے باہر صرف ایک ہی بات کرنا جانتے ہیں اور وہ تعصب اور امتیاز ہے۔ وہ تصویر کے دوسرے رخ کا مطلق ذکر نہیں کرتے۔ قرآن کے الفاظ میں یہ لوگ مطفقین ہیں اور خدا کے قانون میں مطفقین کے لیے بلا کرتے ہیں، نہ کہ نجات۔

اس سفر میں حیدر آباد میں ایک تجربہ گز راجس کے بعد میری زبان پر یہ الفاظ تھے: اس دنیا میں آدمی کو مستقبل کی غاطر ماضی کو بھولنا پڑتا ہے۔ یہاں آدمی کو سمجھی کچھ چھوڑنا پڑتا ہے تاکہ وہ دوبارہ پاسکے۔ یہاں رکنا پڑتا ہے تاکہ از سرنو آگے بڑھنے کا راستہ کھلے۔ یہاں دینا پڑتا ہے تاکہ دوبارہ اضافہ کے ساتھ مل سکے۔ یہاں چپ رہنا پڑتا ہے تاکہ آدمی کو بولنے کے لیے الفاظ مل سکیں۔ یہ دنیا کھو کر پانے کی جگہ ہے۔ یہاں دے کر لیا جاتا ہے۔

اس سفر میں میرا ایک اور تاثریہ ہے: یہ ممکن ہے کہ آپ کسی چیز پر بلا استحقاق قبضہ کر لیں مگر یہ ناممکن ہے کہ آپ کسی چیز پر اپنے بلا استحقاق قبضہ کو باقی رکھ سکیں۔

22 جنوری 1986

ایک مقام کے مسلمان نے بتایا کہ ان کے یہاں عیدگاہ کی بنیاد ڈالی جا رہی تھی اور اس موقع پر بستی میں شیرینی تقسیم ہونے والی تھی۔ مذکورہ مسلمان نور محمد نے اپنے ایک ہندو پڑوی سے کہا کہ تم بھی چلو اور اپنے حصے کی شیرینی حاصل کرو۔ ہندو نے غدر کیا۔ بار بار پوچھنے پر اس نے بتایا کہ ہم نے سنا ہے کہ تم لوگ مسجد اور عیدگاہ کی نیو میں گائے کی سینگ ڈالتے ہو اور اس کا باب اس کے اندر ڈن کرتے ہو۔ ایسی حالت میں ایک ہندو کیسے ہاں جا سکتا ہے۔ اس نے مزید کہا کہ عیدگاہ کا مطلب ہم کو بتایا گیا ہے ”عید گائے“۔ یعنی جس کی بنیاد میں گائے دفن کی جاتے وہ عیدگاہ ہے۔ ایک اور مسلمان نے بتایا کہ مسجد میں اذان ہو رہی تھی۔ موذن نے کہا کہ ”اللہ اکبر، اللہ اکبر“۔ یہ سن کر ایک ہندو بولا: میاں جی، اکبر بادشاہ تو کب کام رکیا، ابھی تک تم لوگ اسی کو پکارے جا رہے ہو۔

یہ باقیہ بہت لغو معلوم ہوتی ہیں۔ مگر اس کی ذمہ داری کم از کم 50 فیصد خود مسلمانوں پر بھی ہے۔ مسلمانوں نے اسلام کا حقیقی تعارف اس ملک کی بڑی آبادی کے سامنے پیش نہیں کیا، مگر اپنی جھوٹی سیاست سے ہزاروں انسان کے دلوں میں نفرت پیدا کی۔ اسی کی وجہ سے ان کے درمیان ایسے قصے مشہور ہوتے۔ جب دو قوموں میں نفرت ہو تو اسی طرح جھوٹی باتیں ایک دوسرے کے خلاف پینپنے لگتی ہیں۔

1947 سے پہلے کا ایک واقعہ مجھے یاد ہے۔ ایک کانگریسی مسلمان نے ایک مضمون شائع کیا۔ یہ مضمون اصلاً ادب کے موضوع پر تھا۔ مگر اس میں ضمناً کانگریزی تہذیب کا بھی مذاق اڑایا گیا تھا۔ مضمون لگانے لکھا تھا کہ انگریزی زبان ایسی بری زبان ہے کہ اس میں جا کر سیدھے الفاظ بھی گڑ جاتے ہیں۔ مثلاً اللہ آباد انگریزوں کی زبان میں آل بیڈ (Allahbad) بن جاتا ہے اور لالہ ان کی زبان میں پاپی (Poppy) کی صورت اختیار کر لیتا ہے۔

دوسروں کے بوائق (شر) سے اپنے آپ کو محفوظ رکھنے کی سب سے آسان تدبیر یہ ہے کہ اپنے بوائق سے دوسروں کو محفوظ رکھا جائے۔ اس معاملہ میں شکایت اور احتجاج سے کوئی فائدہ نہیں۔

23 جنوری 1986

موجودہ زمانہ میں مسلمانوں کی بربادی کی واحد سب سے بڑی وجہ ان کا جھوٹا فخر ہے۔ موجودہ زمانہ میں مسلمان دوسروں سے چیچھے ہو گئے۔ وہ دور جدید میں ترقی کی بنیاد کھو بیٹھے۔ مگر شاعروں اور خطیبوں نے انہیں جھوٹے فخر کی غزادے کر مدھوشی میں بنتا کر دیا۔ ظفر علی خان نے مولانا حمالی کے خلاف بہت سی نظیمیں لکھی تھیں۔ ایک بار انہوں نے لکھا:

ابتر ہمارے حملوں سے حالی کا حال ہے      میدان پانی پت کی طرح پائماں ہے  
حالی چونکہ پانی پت کے رہنے والے تھے اسی لیے ردیف و قافیہ ملا کران کے خلاف ایک  
شعر تیار ہو گیا۔ انہی ظفر علی خان کا ایک شعر ہے:

چلے ہم لکھنؤ سے بارہ بُنکی      مسلمان سیر بیں ہندو چھٹنکی  
حقیقت کے اعتبار سے معاملہ اس شعر کے بالکل برعکس ہے۔ مگر بارہ بُنکی اور چھٹنکی (چھٹا نک  
بھر، معنوی، حقیر) کا قافیہ شاعر کے لیے کافی ہو گیا کہ وہ حقیقت واقعہ کے خلاف ایک بات ثابت کر کے  
لوگوں سے خراج تحسین حاصل کر سکے۔

24 جنوری 1986

برادرم جناب محسن عثمانی صاحب سے ملاقات ہوئی۔ انہوں نے ایک صاحب کا تاثر بیان کیا۔ یہ تاثر انہیں کے الفاظ میں یہ تھا۔ ”دوسرے علماء کی تحریروں سے اسلاف پر اعتماد پیدا ہوتا ہے اور وحید الدین خال کی تحریروں سے اسلاف پر بے اعتمادی پیدا ہوتی ہے۔“ میں نے کہا کہ یوں نہ کہیے۔ بلکہ اس طرح کہیے۔ ”دوسرے علماء کی تحریریں اسلاف تک پہنچا کر جھوڑ دیتی ہیں اور وحید الدین کی تحریریں آدمی کو آگے خدا تک لے جاتی ہیں۔“

دور زوال میں ہمیشہ ایسا ہوتا ہے کہ تو میں خدا سے کٹ کر اپنے افراد پر اٹک جاتی ہیں۔ وہ اپنے بزرگوں میں جینے لگتی ہیں۔ بزرگوں کا تذکرہ، بزرگوں کی عظمت سے فخر کا جذبہ لینا، بزرگوں کی کہی ہوئی باتوں سے وابستہ ہو جانا، یہی بعد کے لوگوں کا دین ہوتا ہے۔ ایسی حالت میں جب ان کے سامنے بر اہ راست خدا کی بڑائی بیان کی جاتی ہے اور ان کو بر اہ راست قرآن و سنت کی طرف بلا یا جاتا

ہے تو ایسے لوگ اس قسم کی باتوں سے اجنبیت محسوس کرتے ہیں۔ ایسا دین ان کی سمجھ میں نہیں آتا۔ یہ ایک حقیقت ہے کہ میں اپنی تحریروں میں اپنی ذات کی طرف نہیں بلاتا بلکہ خدا کی طرف بلاتا ہوں۔ پھر لوگوں کو کیوں یہ احساس ہوتا ہے کہ اس میں کوئی غلطی ہے۔ کیا خدا کی طرف بلانا بھی ایسی چیز ہے جس میں کوئی غلطی ہو؟

25 جنوری 1986

آن پر نسیل نفسیں احمد صدیقی (نظام الدین ایسٹ) تشریف لائے۔ ان کے پاس اس ستر یہ دیکھیں (دسمبر 1985) کی کاپیاں تھیں جن میں مسٹر ارون شوری (پیدائش 1941) نے مسلم پرنسپل لادر تین قطعوں میں مضمون شائع کیا ہے اور شاہ بانو کیس کے سلسلے میں سپریم کورٹ کے فیصلے کو درست ثابت کیا ہے۔ سپریم کورٹ نے یہ فیصلہ دیا تھا کہ شاہ بانو کو طلاق کے بعد ان کا شوہر پاچ سور و پے ماہان مستقل گزارہ دے۔

میں نے کہا کہ اس معاملے میں رائے قائم کرنے کے دو طریقے ہیں۔ ایک نقلي، دوسرا عقلی۔ نقلي اعتبار سے طلاق کے بعد گزارہ دینے کا اصول قطعاً ثابت نہیں ہوتا۔ قرآن اور حدیث میں اس کی کوئی گنجائش نہیں۔ تمام فقهاء اس پر متفق ہیں کہ طلاق سے پہلے عورت کے لیے نفقہ ہے اور طلاق کے بعد عورت کے لیے متاع۔

شریعت میں نفقہ کا لفظ مینٹیننس (Maintenance) کے لیے ہے اور متاع کا لفظ پر اوزن (Provision) کے لیے۔ مگر ایک مولوی آدمی مینٹیننس کو وقتی رقم اور پر اوزن کو مستقل گزارہ کے معنی میں بولے تو انگریزی وال طبق اس کامذاق اڑائے گا۔ مگر عربی الفاظ (نفقہ اور متاع) کے سلسلے میں انگریزی وال حضرات یہی غلطی کر رہے ہیں۔ وہ قرآن سے متاع کا لفظ لیتے ہیں اور اس کو اس مفہوم میں استعمال کرتے ہیں جس کے لیے شریعت میں نفقہ کا لفظ آیا ہے۔

دوسری بات میں نے یہ کہی کہ عقلی معیار پر ان حضرات کا نقطہ نظر درست ثابت نہیں ہوتا۔ جدید مغربی دنیا نے اس اصول کو اختیار کیا کہ مرد پر لازم ہے کہ وہ طلاق کے بعد بھی اپنی سابقہ بیوی کو گزارہ دے۔ اس کا نتیجہ یہ ہوا کہ مغربی سوسائٹی میں پچاس فیصد سے زیادہ لوگ بے کا ح

عورتوں کے ساتھ رہنے لگے تاکہ علیحدگی کی صورت میں وہ عورت کو گزارہ دینے کے قانون سے بچ جائیں۔ یہ تجربہ ثابت کرتا ہے کہ طلاق کے بعد گزارہ کو لازم قرار دینا مستحلہ کو ختم نہیں کرتا بلکہ وہ مستحلہ کو اور بڑھادیتا ہے۔

26 جنوری 1986

عبداللہ المصطفیٰ صاحب ایک امریکی نومسلم ہیں۔ ان کا سابق نام اسٹیو اسکلر تھا اور ان کا سال پیدائش 1947 ہے۔ انہوں نے 1969 میں اسلام قبول کیا۔ اسلام قبول کرنے کے بعد وہ گیارہ سال تک مختلف مسلم ملکوں کا سفر کرتے رہے۔ اسی درمیان میں انہوں نے عربی اتنی سیکھ لی کہ وہ عربی زبان میں بخوبی گفتگو کر سکتے ہیں۔ وہ موجودہ زمانہ کے مسلمانوں سے بے حد شاکی ہیں۔ میں نے پوچھا کہ مسلم ملکوں کا سفر کرنے کے بعد آپ کا آخری تاثر کیا تھا۔ انہوں نے جواب دیا کہ (مسلمانوں کو دیکھ کر) میں بہت زیادہ دل شکستہ ہو گیا تھا، یہاں تک کہ مجھے خیال ہونے لگا کہ میں اسلام سے نکل جاؤں گا:

کنت محرز و ناجداحتی ظننت ان اخرج من الاسلام

ان کا خیال ہے کہ موجودہ زمانہ کے مسلمانوں کا اصل مرض پیرانوئیا (paranoia) ہے۔ یعنی جھوٹی بڑائی کا جنون۔ مسلمان فرضی طور پر اپنے کو بڑا سمجھتے ہیں اور جب دنیا ان کی فرضی بڑائی کو تسلیم نہیں کرتی تو وہ ساری دنیا کے خلاف جھنچھلاہٹ میں بنتا ہو جاتے ہیں۔ وہ ہر ایک کوشک کی نظر سے دیکھنے لگتے ہیں۔

وہ اردو نہیں جانتے، اس لیے ہمارے لٹریچر سے براہ راست واقفیت حاصل نہیں کر سکتے۔ تاہم کئی ملاقاتوں میں، میں نے اپنے لٹریچر کا خلاصہ ان کے سامنے رکھا۔ وہ بہت متاثر ہوئے۔ انہوں نے کہا کہ آپ کے جو افکار بیں انہی افکار پر مبنی لٹریچر آج مغربی قوموں میں اسلام کے تعارف کے لیے درکار ہے۔

انہوں نے کہا کہ سید ابوالاعلیٰ مودودی اور سید قطب شہید وغیرہ کی کتابوں کے ترجمے انگریزی زبان میں کیے گئے ہیں، مگر وہ مغرب میں اس کی تبلیغ کے لیے کارآمد نہیں۔ کیونکہ ان میں اسلام کو قومی فخر کے انداز میں پیش کیا گیا ہے، نہ کہ اس اصولی اور فطری انداز میں جیسے کہ آپ پیش کرتے ہیں۔

## داعیانہ کردار

سی پی ایس انٹرنیشنل، نئی دہلی کی جیپر سن ڈاکٹر فریدہ خانم نے سی پی ایس لیڈریزٹریٹ کے ایک آن لائن پروگرام میں مندرجہ ذیل تقریر کی تھی:

مولانا وحید الدین خاں صاحب نے ایک جگہ لکھا ہے کہ "دعوت الی اللہ کا مشن اختیار کرنے کے لیے داعیانہ کردار ضروری ہے۔ جو شخص دعویٰ عمل کا کریڈٹ لینا چاہتا ہو، اُس پر لازم ہے کہ وہ اپنے اندر داعیانہ کردار پیدا کرے۔" ہم داعیانہ کردار کو رسول اللہ ﷺ اور اصحاب رسول کے نمونہ سے بہت ایجھے طریقے سے سمجھ سکتے ہیں۔ رسول اللہ کے زمانے میں بار بار ایسا ہوتا تھا کہ مدعاون سے ہو جاتے تھے۔ لیکن آپ اور آپ کے اصحاب اعراض کا طریقہ اختیار کرتے تھے۔

مثال کے طور پر مصعب بن عمیر خدا کا پیغام پہنچانے مدینہ گئے تھے۔ وہاں قبلہ اوس کے ایک بڑے سردار اسید بن حضیر کو جب ان کی دعویٰ سرگرمیوں کی خبر ہوئی تو بہت غصہ ہوئے کہ تم ہماری عورتوں اور ہمارے بچوں کو بہکانے آئے ہو (فَوَقَفَ عَلَيْهِمَا مُتَشَبِّهًًا، فَقَالَ: مَا جَاءَ بِكُمَا إِلَيْنَا تُسْفَهَانِ ضَعْفَاءَنَا)۔ مصعب بن عمیر نے بہت ٹھنڈے طریقے سے جواب دیا کہ پہلے آپ تھوڑی دیر بیٹھ کر میری بات سنیں، پھر اس کے بعد آپ جو فیصلہ کریں وہ مجھے منظور ہوگا۔ اسید بن حضیر نے کہا کہ تم نے بہت انصاف کی بات کی اور سننے کے لیے بیٹھ گئے۔ اس کے بعد مصعب بن عمیر نے قرآن کا ایک حصہ پڑھ کر سنایا۔ وہ خاموشی سے سنتے رہے اس کے بعد کہا: یہ کلام لکتنا عمدہ اور لکنا اچھا ہے (مَا أَحْسَنَ هَذَا الْكَلَامَ وَأَجْمَلُهُ)، اور وہ مصعب بن عمیر کے ساتھی بن گئے (سیرت ابن ہشام، جلد 1، صفحہ 436)۔ اس طرح بہت جلد مدینہ کے تمام باشندے آپ کے فولڈ میں آگئے۔

یہی سارے صحابہ کا طریقہ تھا، وہ غصہ کا جواب غصے سے نہیں دیتے تھے۔ کیونکہ وہ اس بات کے بہت زیادہ حریص تھے کہ خدا کے بندوں کو خدا کا پیغام پہنچایا جائے۔ اگر وہ غصہ کا طریقہ اختیار کرتے تو حالات دعویٰ عمل کے لیے نارمل نہ ہو پاتے۔ اس وجہ سے وہ ہر موقع پر اوانہنس کا طریقہ اختیار کرتے تھے، اور آخری حد تک صبر و برداشت کے اصول پر قائم رہتے تھے۔

رسول اللہ کے زمانے میں اس قسم کی اور سمجھی مثالیں ملتی ہیں۔ فتح کمہ کے بعد رسول اللہ صلی اللہ علیہ وسلم نے مختلف علاقوں میں تبلیغی فوود بھیجتے تھے۔ مثلاً آپ نے اپنے دو صحابہ حضرت ابو موسیٰ اور حضرت معاذ بن جبل کو اسلام کی تبلیغ کے لیے یمن بھیجا۔ ان دونوں کو صحیح ہوئے آپ نے یہ نصیحت کی: ”تم لوگ آسانی پیدا کرنا مشکل پیدا نہ کرنا، تم لوگ خوشخبری دینا، لوگوں کو متنفرہ کرنا (یَسِّرْ اَوْ لَا ۝عَسِّرْ، وَبَشِّرْ اَوْ لَا تُنْفِرْ)“، صحیح البخاری، حدیث نمبر 3038۔ انہوں نے انتہائی نرمی سے لوگوں سے بات چیت کی۔ تمام لوگ متاثر ہو گئے، اور پیغمبر اسلام کے سچے ساتھی بن گئے۔

لیکن موجودہ دور میں معاملہ بالکل بر عکس ہے۔ میری ایک دوست بتاری خیں کہ انہوں نے اپنے بچے کے لیے ایک مولوی صاحب کو لگایا کہ وہ ان کو دین اسلام کی باتیں بتائیں۔ لیکن وہ آتے ہی پچوں کو جہنم سے ڈرانے لگے، ان کو ڈوز ایڈ ڈونٹر (do's and don'ts) کی زبان میں دین کی باتیں بتانے لگے۔ یہ بچے انگلش اسکول کے پڑھنے والے تھے، ان کو اس قسم کی باتیں سمجھ میں نہیں آتیں، انہوں نے مولوی صاحب سے پڑھنے سے انکار کر دیا۔ اگر مولوی صاحب ان کو پیر اڈا از کی باتیں بتاتے، دین کی باتوں کو ریزن آوٹ کر کے بتاتے تو ان کے اندر دلچسپی پیدا ہوتی، اور وہ مولوی صاحب کی باتوں کو سمجھتے۔ تو یہی وہ حکمت ہے، جس کے لیے رسول اللہ صلی اللہ علیہ وسلم نے کہا کہ تم لوگ آسانی پیدا کرو، مشکل پیدا نہ کرو، لوگوں کو خوشخبری دو، ان کو متنفرہ کرو۔

اسلام دین فطرت ہے، وہ ہر آدمی کی فطرت کی آواز ہے۔ اسلام کو قابل قبول بنانے کے لیے صرف اتنی بات کافی ہے کہ لوگوں سے معتدل تعلقات قائم کیے جائیں۔ اور اسلام کے ثابت پیغام سے انہیں باخبر کر دیا جائے۔ قرآن کی سورہ الاحزاب میں رسول اللہ صلی اللہ علیہ وسلم کو خطاب کرتے ہوئے دعوت کے آداب بتائے گئے ہیں۔ اس کا ایک جزء یہ ہے: ”ان کے ستانے کو نظر انداز کرو، اور اللہ پر بھروسہ رکھو، اللہ بھروسے کے لیے کافی ہے (وَدَعْ أَذَاهُمْ وَتَوَكَّلْ عَلَى اللَّهِ وَكَفَى بِاللَّهِ وَكِيلًا) 33:48۔“

اس آیت کے مطابق، جب کوئی آدمی دعوتی کام کرے گا تو ضرور ایسا ہو گا کہ مدعو کی طرف

سے زیادتیاں پیش آئیں گی۔ داعی کے لیے ضروری ہے کہ ان زیادتیوں کو نظر انداز کرے۔ مدعو اگر ہماری دعوت کو سن کر دعمل کاظہ کرتا ہے تو اسے اعراض کرتے ہوئے ہمیں اپنی دعویٰ مہم کو جاری رکھنا ہے۔

قرآن کی سورہ طہ آیت 44 میں بتایا گیا ہے کہ اللہ تعالیٰ نے جب حضرت موسیٰ کو فرعون کی طرف اپنے پیغام کے ساتھ بھیجا تو ان کو بطور خاص یہ حکم دیا تھا: ”پس اس سے نرمی کے ساتھ بات کرنا، شاید وہ نصیحت قبول کرے یا ڈرجائے۔“ اب آپ سوچیے کہ ایسا جابر اور ڈکٹیٹر حکمراء، جس نے سب سے بڑا رب ہونے کا دعویٰ کیا تھا۔ اس نے کہا تھا: أَنَا رَبُّكُمُ الْأَعْلَى (24:79)۔ یعنی، میں تمھارا سب سے بڑا رب ہوں۔ اس کے بارے میں بھی اللہ تعالیٰ کہہ رہے ہیں کہ اس سے نرمی سے بات کرنا، جب کہ اللہ تعالیٰ کے علم میں سب کچھ تھا کہ وہ سرکش ہے اور خدا کے پیغام کو مانے والا نہیں، پھر بھی اللہ نے اس کے ساتھ نرمی اختیار کرنے کا حکم دیا۔

لہذا داعی کے لیے ضروری ہے کہ وہ خدا کو بہت زیادہ یاد کرے اور وہ یہ سمجھ کر دعوت کا کام کرے کہ وہ خدا کا کام کر رہا ہے۔ تو خدا کے کام میں اگر اس کو کوئی تکلیف پہنچے، کوئی مسئلہ پیدا ہوتا ہے تو وہ ری ایکٹ نہیں کرے گا، وہ ہر حال میں خوشی خوشی کام کرے گا کہ اس نے اپنے رب کے لیے کام کیا ہے۔ اگر آسانی سے کام ہو جاتا تو اس کا اتنا ثواب نہیں ہوتا۔ لیکن جب اس کے لیے کچھ مصیبت الٹھانا پڑے، کچھ تکلیف الٹھانا پڑے تو اس کا ثواب بہت زیادہ ہو گا۔

نرمی اس لیے ہے کہ مدعو بھی انسان ہی ہے، اس کا عنصہ جو دکھائی دیتا ہے وہ اس کا اوپری اوپری رو یہ ہوتا ہے، اس کی اندر وہ فطرت میں وہ صلاحیت موجود ہتی ہے کہ کوئی حق بات اگر معقول انداز میں کہی جائے تو اس کی فطرت اس کو مجبور کرے گی کہ وہ اس پر ٹھنڈے دل سے غور کرے۔ اس کے بر عکس، اگر ہم بھی عنصہ ہونے لگیں، ہم بھی اپنے ایکو سے مغلوب ہو کر کوئی دعمل ظاہر کریں تو مدعو کا کاشش نہیں جا گے کا، تاکہ وہ ایک ریشنل اور لا جیکل بات کو مان لے جو اس کی فطرت کی آواز ہے۔ اس کو ایک ضد ہو جائے گی، اور وہ بات کو نارمل طریقے سے نہیں لے پائے گا۔

ایک بار میں نئی دلیل کے ایک پارک میں گئی، جس کا نام لوہی گارڈن ہے۔ وہاں میں نے قرآن اور لطیر پر ایک سردارجی اور ان کی فیملی کو دینا چاہا۔ سردارجی نے سختی سے کہا کہ ہم کیوں لیں آپ کی کتاب، کیا آپ ہماری کتاب پڑھتی ہیں۔ ہم نے کہا کہ ہم ہر چیز پڑھتے ہیں آپ دیجیے۔ پھر انھوں نے کہ آپ سُست سری اکال، کہیں گے۔ ہم نے کہا کہ ماں ہم کہیں گے، ہم نے دہرا دیا۔ اسی طرح سے انھوں نے اپنے مذہب کی کئی باتیں پوچھیں، اب وہ مجھے یاد نہیں، میں نے نرم انداز میں سب کا جواب دیا۔ وہ لوگ بہت خوش ہو گئے۔ سب نے ہماری کتابیں بہت خوشی خوشی لیں۔

قرآن کی سورہ النساء میں پیغمبر اسلام سے خطاب کرتے ہوئے کہ جو تمہارے مخالفین ہیں، تم ان سے اعراض کرو اور ان کو نصیحت کرو، اور ان سے ایسی بات کہو جوان کے دلوں میں اتر جائے (4:63)۔ "مخالفین سے اعراض کرو" کا مطلب یہ نہیں ہے کہ "محبیثت" انسان ان کو کمتر سمجھ کر نظر انداز کرو، بلکہ اس کا مطلب یہ ہے کہ ان کی مخالفت پر ری ایکٹ نہ کرو۔ یعنی مخالفت کا منفی اثر نہ لو۔ اور اگر تم نے ذرا بھی بحث و مباحثہ کیا تو ڈسکشن کا موضوع بدل جائے گا۔ اسی لیے اپنے موضوع پر قائم رہنے کے لیے ہمیں اعراض کرنا چاہیے، اسی وجہ سے بہت زیادہ اعراض کی تلقین کی گئی ہے۔

رسول اللہ صلی اللہ علیہ وسلم مسلسل اعراض کرتے تھے، آپ کے صحابہ اعراض کرتے تھے۔ اس کے لیے سب سے بڑی ضرورت یہ ہے کہ اپنی انا (ego) کو کنٹرول کیا جائے۔ اس کے بعد دعوت کے باقی سارے آداب خود خود پیدا ہو جائیں گے۔

قرآن کی سورہ النحل میں ارشاد ہوا ہے کہ "اپنے رب کے راستے کی طرف حکمت اور اچھی نصیحت کے ساتھ بلا و اور ان سے اچھے طریقے سے بحث کرو" (16:125)۔ بحث (جدال احسن) کا مطلب ہے ڈسکشن اور ڈائلاگ۔ اچھے طریقے سے بحث کرو، یعنی اگر وہ غیر ضروری بحث کریں تب بھی تمہارا انداز نرم رہے۔ وہ ٹیڑھی بات کریں، تب بھی اس کا جواب سیدھے طریقے سے دیا جائے۔ ان کے سخت الفاظ سن کر بھی اپنی زبان سے نرم الفاظ نکالنا ہے۔ اگر دوسرا پروووک (provoke) کرنا چاہے تو بھی داعی کو پروووک نہیں ہونا ہے۔ یہ داعی کا کردار ہے کہ مدعو کی طرف سے پیش آنے والی ہر

تکلیف پر صبر کرے۔ مدعو سے حساب چکانے کے بجائے ایسے تمام معاملات کو خدا کے خانے میں ڈال دے۔ جو انسان صحیح معنی میں اللہ سے ڈرنے والا ہوتا ہے اس کے اندر یہ کردار پیدا ہو جاتا ہے۔ اس کو یہ گھرِ الیقین ہوتا ہے کہ یہ خدا کا پیغام ہے اور وہ خدا کے لیے یہ کام کر رہا ہے تو اس کو ہر حالت میں اس کام کو بخوبی انجام دینا ہے۔

ہر پیغمبر نے یہی کہا کہ میں تمہارے لیے ناصح ہوں اور امین ہوں۔ ناصح کا لفظی مطلب ہے خیر خواہ، اور امین کا مطلب ہے امانت دار خیر خواہی کا مطلب یہ ہے کہ وہ دوسرا کا ہمدرد ہو، وہ اس کا بھلا چاہنے والا ہو۔ منصوبہ تخلیق کے مطابق، وہ تمام انسانوں کو پر امن انداز میں ہدایت پہنچانے کا حریص ہو۔ یہ خیر خواہی اس کو مجبور کرتی ہے کہ وہ مدعو کی منفی روشن سے بے پرواہ ہو کر یہ طرفہ طور پر اس کی ہدایت کا حریص بنارہے۔ چنانچہ داعی اپنی تہائیوں میں مدعو کے لیے دعا کرتا ہے۔ وہ سوچتا ہے کہ میں کون سا انداز اختیار کروں کہ میری بات مدعو کے لیے زیادہ سے زیادہ قابل فہم ہو جائے۔ یہ ساری چیزیں اسی وجہ سے ہیں کہ اس کے اندر انسانی ہمدردی کا بہت گھر اجنب ہوتا ہے۔ یہ چیز اس کو مدعو کی زیادتیوں کو نظر انداز کرنے والا بناتی ہے۔ اگر مدعو کڑا بول بولے تب بھی داعی میٹھا بول بولتا ہے۔ اس بات کو آپ اس طرح سمجھ سکتے ہیں کہ جیسے اپنا بچہ ہوتا ہے کتنا ہی غلط کام کرے تو اسے نرمی سے سمجھایا جاتا ہے، سختی نہیں کی جاتی ہے۔ کیونکہ ماں باپ کو بچوں سے جو گھر اتعلق ہوتا ہے وہ والدین کو مجبور کرتا ہے کہ وہ بہت نرمی سے اپنے بچے کو سمجھائیں، تاکہ بات اس کے دل میں اتر جائے۔

یہی معاملہ داعی اور مدعو کا ہے۔ داعی کے دل میں مدعو کی شفقت اتنی بڑھی ہوئی ہوئی چاہیے کہ وہ کسی بھی حال میں مدعو سے نفرت نہ کرے۔ ہر حال میں وہ اس کی ہدایت کا حریص ہو، تہائیوں میں وہ اس کے لیے دعا کرے۔ ایسی دعا ضرور قبول ہوتی ہے۔ ایسے بہت سے واقعات ہیں کہ دعا کرنے کے بعد جب دعوت دی گئی تو ان کے دل میں بات اتر گئی۔ مثلاً ابو ہریرہ کی ماں کا واقعہ جو صحیح مسلم (حدیث نمبر 2491) میں بیان کیا گیا ہے۔

رسول اللہ صلی اللہ علیہ وسلم کی اور صحابہ کی پوری زندگی میں طرح طرح کی مثالیں پائی جاتی ہیں۔ ایک کتاب ہے حیاة الصحابة، اس کے مصنف مولانا زکریا کاندھلوی صاحب ہیں۔ اس میں

صحابہ کے بہت سے واقعات ہیں، یعنی وہ کتنا زیادہ اس بات کے لیے بے چین رہتے تھے کہ لوگوں کو کیسے پدایت کا پیغام پہنچایا جائے۔ کیونکہ وہ یہ سمجھتے تھے کہ یہ خدا کا پیغام ہے اور اس کے پہنچانے پر ان کو خدا کے یہاں کتنا زیادہ اجر ملے گا۔ ان کے سامنے خدا اور اس کی جنت ہوتی تھی۔ اسی لیے وہ بے چین رہتے تھے کہ اس پیغام کو لوگوں تک ہر حال میں پہنچانا ہے۔

садگی، سنسریٹی (sincerity)، ماڈسٹی (modesty) اور انسانی خیرخواہی اور لوگوں کے ساتھ مل جل کر رہنا۔ یہ نو نے ہیں جو ہمیں صحابہ کی زندگیوں میں ملتے ہیں۔ اس کے لیے صرف یہ شرط ہے کہ داعی اپنی اپنا کو ختم کر دے، تواضع کے ساتھ رہے، اور سادگی (simplicity) کا طریقہ اپنانے۔ صحابہ کرام نے اپنے زمانے میں دنیا کے بڑے حصے میں لوگوں کو اسلام کا پیغام پہنچا دیا تھا۔ ان کی سادگی اور تواضع کو دیکھ کر لوگ متاثر ہو جاتے تھے۔ ان صفات کو ہمیں اپنی زندگی میں اپنانا ہوگا۔ ایک اچھا داعی بننے کے لیے یہ صفات نہایت ضروری ہیں۔ آج لوگ اپنے اورغیر (we and they) کی نفیسات میں جیتے ہیں۔ یہ روشن خیرخواہی کی قاتل نفیسات ہے، یہ دعوتی عمل کے لیے انتہائی نقصان دہ روشن ہے۔

ابتدائے اسلام میں جب مسلمان انٹیا آئے، تو وہ سب سے پہلے کیرالا آئے۔ وہاں انھوں نے قومی شناخت کے نام پر اپنے آپ کو مقامی آبادی سے الگ نہیں کیا، بلکہ وہ مقامی لوگوں سے مل جل کر رہے، یہاں تک کہ انھوں نے مقامی عورتوں سے شادیاں بھی کیں۔ اس وجہ سے وہاں پر ان کے لیے خدا کا پیغام پہنچانا بہت آسان ہو گیا۔ اگر وہ اپنا الگ کلچر چلاتے، اپنے اورغیر کی نفیسات میں جیتے، جیسے آج کل مسلمان اپنا الگ کلچر چلاتے ہیں تو صحابہ قدیم دور میں دعوت کا کام نہیں کر پاتے۔ اپنے اورغیر کی نفیسات سے دور یاں بڑھتی ہیں۔ اس لیے ہمیں واپس جانا ہے، رسول اللہ صلی اللہ علیہ وسلم، اور ان کے صحابہ کی زندگیوں کو جانا ہے، وہاں سے اپنے لیے علمی نمونہ تلاش کرنا ہے۔ آج کے قومی رہنماؤں میں ایسی مثالیں نہیں ملیں گی۔ وہاں آپ کو حقیقی اسلام نہیں ملے گا۔ اس وجہ سے آپ کو رسول اللہ صلی اللہ علیہ وسلم کی سیرت کو پڑھنا چاہیے، صحابہ کی زندگیوں کو پڑھنا چاہیے۔ اس سے آپ کی سمجھ میں آجائے گا کہ داعیانہ کردار کیا ہوتا ہے۔ (ڈاکٹر فریدہ غانم)

- 1- سی پی ایس انٹرنیشنل دہلی سے ہفتہوار پروگرام کا سلسلہ جاری ہے جیسا کہ مولانا وحید الدین خاں صاحب کی حیات میں جاری تھا۔ یہ پروگرام اتوار کے دن ساڑھے دس بجے فیس بک (fb.com/maulanawkhhan) پر لا یو دیکھا جاسکتا ہے۔ اس میں ڈاکٹر فیضہ خانم اور ڈاکٹر ثانی اشین خان خطاب کرتے ہیں۔ 5 جون 2022 کو ڈاکٹر ثانی اشین خان صاحب نے "پیغمبر یوسف کے قصہ کا سبق" کے عنوان سے خطاب کیا۔
- 2- گذروڑ بکس، نئی دہلی نے دنیا کی 30 سے زیادہ زبانوں میں تراجم قرآن کے علاوہ بریلی ترجمہ قرآن بھی شائع کیا ہے۔ سی پی ایس دہلی کے ممبر مسٹر محمد عمار نے 7 دسمبر 2021 کو بلاسٹر ریلیف ایسوی ایشن، نئی دہلی کی لائبریری کے لیے ایک بریلی قرآن بطور گفت دیا۔ تاکہ وہ لوگ بھی خدا کے پیغام سے باخبر ہوں، جو دیکھنے کی صلاحیت سے محروم ہیں۔
- 3- دعوت امت مسلمہ کا مشن ہے۔ یمنی شعوری منصوبہ بندی چاہتا ہے۔ شعوری منصوبہ بندی کا مطلب ہے دعوت کو اپنی زندگی میں شامل کر لیا جائے۔ اس تعلق سے یہاں ایک تحریر کا ذکر کیا جاتا ہے۔ 21 اکتوبر 2021 شہر و انبماڑی (تمل ناؤ) سے ایک صاحب کا کال آیا۔ انہوں نے بتایا کہ علاج کے لیے میرا ایک غیر مسلم ڈاکٹر سے اپلٹھٹ ہے اور میری خواہش ہے کہ میں انھیں انگریزی ترجمہ قرآن دوں۔ اگر آپ کے پاس سعودی عرب کا انگریزی ترجمہ قرآن اولیلیں ہو تو براۓ مہربانی مجھے ایک عدد بیجے۔ یاد بانی کے لیے انہوں نے کئی مرتبہ فون بھی کیا۔ بہت تلاش کے بعد وہ ترجمہ قرآن مل سکا۔ ویسے سی پی ایس انٹرنیشنل کی جانب سے کئی زبانوں میں تراجم قرآن دستیاب ہیں۔ مگر ان کے جذبے اور مطالبے کی قدر کرتے ہوئے میں سعودی عرب سے چھپے ہوئے قرآن کی تلاش میں تھا۔ جب مجھے یہ نسخہ لیا تو میں نے یہ کیا کہ گذروڑ بکس سے طبع شدہ ترجمہ قرآن بھی ساختے گیا۔ اور سعودی والے ترجمہ قرآن کے ساتھ میں نے سی پی ایس کے ترجمہ قرآن کی ایک کاپی بھی ان کو دی۔ وہ بہت خوش ہوئے اور کہا کہ سی پی ایس کا ترجمہ قرآن بیندی اور بہت خوبصورت ہے۔ کیا اس کی مزید کاپیاں مجھل سکتی ہیں۔ میں نے اس ترجمہ قرآن کی مزید کاپیاں اور وہاٹ اسلام نامی کتاب ان کو دے دی۔
- اس واقعے سے میری سمجھ میں آیا کہ دعوت کی شعوری منصوبہ بندی کا مطلب کیا ہے۔ یعنی ہم دنیا میں جہاں کہیں بھی ہوں، علاج ہو یا تجارت یا کوئی اور معاملہ، غیر مسلموں سے ہمارا تعلق لازمی طور پر قائم ہوتا ہے۔ اگر پیشگی طور پر ہم کچھ پرندہ دعویٰ لٹر پیچر مثلاً ترجمہ قرآن، وغیرہ اپنے پاس رکھ لیں تو ہر مسلم اپنا دعویٰ روں ادا کر سکتا ہے۔ کیوں کہ مدعا تک خدا کا پیغام، یعنی قرآن پہنچانا داعی کی ذمہ داری ہے۔ مگر خدا کے پیغام کو ماننا یا اس کا انکار کرنا مدعا کے ہاتھ میں ہے۔ آپ کے پاس جو بھی ترجمہ قرآن میسر ہو اس کو دینے کی کوشش کریں۔ شرط صرف یہ ہے کہ وہ مدعا کی قابل فہم زبان میں ہو۔ اگر امت مسلمہ اس دور میں صرف اتنا کام کر دے تو یہ اللہ تعالیٰ کی طرف سے جنت تمام کرنے کے متراوف ہو گا (مولانا اقبال احمد عمری، عمر آباد، تامل ناؤ)۔

4- السلام علیکم و رحمۃ اللہ و برکاتہ، طارق بدر صاحب! اللہ تعالیٰ آپ کو ڈھیر ساری خوشیاں نصیب کرے۔ کیوں کہ آپ مولانا وحید الدین صاحب کے مشن کو عام کرنے میں سرگرم ہیں۔ اللہ ہمیں بھی توفیق دے کہ ہم اس مشن کو دنیا کے کوئے کوئے نیک پہنچائیں۔ اپنے ذاتی تجربہ کی بنیاد پر میں کہہ سکتا ہوں کہ اس میں ہماری فلاح ہے۔ جس طرح مولانا صاحب کو پڑھتے ہوئے میرے ایمان کو تقویت ملتی ہے، کسی اور عالم دین کو پڑھنے سے اس طرح مجھے ایمانی تقویت نہیں مل پاتی ہے۔ میں مولانا صاحب کی فکر سے میں بہت زیادہ متاثر ہوں۔ اس لیے میں چاہتا ہوں کہ میں مولانا کی تعلیمات کو عام کروں۔ آج کے فتنہ و فساد والے دور میں میں مستقل طور پر اپنے آپ کو ان کی تعلیمات کو پھیلانے کے لیے لگا چاہتا ہوں۔ اس کے لیے مجھے آپ کے تعادن کی ضرورت ہے۔ میں چاہتا ہوں کہ آپ مجھے مولانا کی بنیادی فکر کھنے والی تصنیف ٹھیج دیں (سجاد حمزہ، بوئیر، کے پی کے)۔

5- الرسالہ (اکتوبر - دسمبر 2021) مطالعہ کرنے کا موقع ملا۔ اس میں ایک مضمون ہے ”الحاد یا ڈی کنڈیشنگ“ یہ ایک منی برحقیقت اور حکمت سے بھر پور مضمون ہے۔ اس مضمون میں جو کچھ کہا گیا ہے اس روشنی میں اپنے کچھ دعویٰ تجربات شیز کر رہا ہوں۔ گزشتہ رمضان میں قرآن کی کافی تعداد میں ریکووٹ موصول ہوئیں۔ ناگپور ٹیم نے کچھ قرآن بذریعہ پوسٹ ٹھیج دیے اور بہت سے قرآن میں نے ساجد احمد خان صاحب کے ساتھ مل کر ذاتی طور پر پہنچائے۔ قرآن کی ریکووٹ زیادہ تر سیکولر تعلیم حاصل کرنے والے اعلیٰ تعلیم یافتہ نوجوان لڑکیوں اور لڑکوں کی تھیں۔ اس میں لڑکیوں کی تعداد زیادہ تھی۔ ہمیں یہ دیکھ کر خوشی ہوئی کہ ان نوجوانوں میں قرآن کو سمجھنے کی چاہ بہت زیادہ ہے۔ اس لیے انہوں نے قابل نہم زبان میں قرآن کا مطالبہ کیا۔ بعض لڑکیوں نے توپیاں تک کہا کہ ہماری تعلیم انگریزی زبان میں ہوئی ہے۔ قرآن کے ترجمے زیادہ تر اردو زبان میں ہیں، اس لیے قرآن کو سمجھنے کے لیے ہم نے اردو زبان سیکھی۔ اس تجربے سے مولانا صاحب کی اس بات کی تصدیق ہوئی ہے کہ ”ماڈرن ایجوکیشن کے ادارے اپنی حقیقت کے اعتبارے قتل گاہ نہیں ہیں، بلکہ وہ تطہیر ہے (ڈی کنڈیشنگ)“ کے ادارے ہیں۔ ذہنی تطہیر کے اس عمل کی بنا پر ایسے لوگ اس قابل ہو گئے ہیں کہ وہ کسی بات کو زیادہ کھلے ذہن کے ساتھ سمجھ سکیں۔ بعض نوجوانوں سے گفتگو کے دوران یہ اندازہ ہوا کہ آبائی طور پر ملا ہو امنہ ہب شاید ان کے مانسٹڈ کو ایڈریس نہیں کر پا رہا ہے اور وہ اپنے مانسٹڈ کی ری انجینئرنگ کر کے اسلام کو ری ڈسکور کرنا چاہتے ہیں۔ مطلب یہ کہ بقول مولانا صاحب ”ان کے گھر اور ان کے ماحول نے ان کے اندر اپنے آبائی مذہب کے لیے جو عقیدت پیدا کی تھی، اس کو جدید تعلیم نے ختم کر دیا، گویا کہ ان کی فطرت کے اور جو روایتی پر دہ پڑ گیا تھا، وہ ہٹ گیا اور وہ اپنی اصلی فطرت کے قریب آگئے“۔ چنانچہ ناگپور ٹیم نے یہ پیلان بنایا ہے کہ زیادہ سے زیادہ نوجوانوں تک سی پی ایس مشن کو پہنچایا جائے۔ قرآن کے لیے ریکووٹ کرنے والے ان نوجوانوں کا ایک اپ گروپ بنایا گیا ہے جس میں مولانا وحید الدین خال صاحب کے آڈیوز، ڈی یوز اور رمضان میں شیز کے جاتے ہیں، جس سے ان کو مزید فائدہ حاصل ہوتا ہے (محمد عرفان رشیدی، کامٹی، ناگپور)۔

6- 1 نومبر 2021 سی پی ایس امریکا کے ایک ممبر نے باروڑ ڈیوٹی اسکول کیمبرج، بوستان کے سامنے تقسیم قرآن کا ایک اسٹائل لکایا۔ کافی لوگ اسٹائل پر آئے اور ترجمہ قرآن اور اسلام کے تعارف پر مبنی اٹرچرچ حاصل کیا۔ ایک

اکیڈمک اسٹاف نے بتایا کہ وہ مولانا وحید الدین خال صاحب کو پہلے سے جانتے ہیں، اور ان کی کتابیں پڑھ لپکے ہیں (خواجہ گلیم الدین، امریکا)۔


7۔ پتارنخ 5 دسمبر سے 10 دسمبر 2021 تک آندھرا پردیش کے چند علاقوں، بھیماورم، ڈی دول، راجمندری، تانوکو اور وشا کھا پٹنم کا دورہ ہوا، اور علماء حضرات سے ملاقاتیں ہوئیں۔ ان تمام حضرات کے ساتھی پی ایس مشن کے تعلقے سے گفتگو ہوئی۔ ٹرین میں ایک خوشنگوار تجربہ پیش آیا۔ اس بنا پر ہم سفر غیر مسلموں کے درمیان آسانی سے دعویٰ کام کا موقع ملا۔ ہوا یہ کہ ٹرین میں میرے پڑوسن کی سیٹ پر کچھ غیر مسلم مسافر تھے۔ وہ یہ چاہتے تھے کہ میری سیٹ وہ لے لیں، اور مجھے کوئی اور سیٹ دیں۔ مگر مجھے دیکھ کروہ کہنے میں جھجک رہے تھے۔ میں نے ان کے ارادہ کو سمجھ کر فوراً ان سے کہا کہ آپ پریشان نہ ہوں آپ جیسا چاہتے ہیں، وہ میں کر دیتا ہوں۔ میں آپ کے لیے نو پر ایلم پڑوسنی بن کر رہوں گا۔ یہ سن کر وہ بہت زیادہ خوش ہوئے، اور تمام لوگ میرے دوست بن گئے۔ انہوں خوش خوشی میری با تین ستر، اور ترجمہ قرآن کریم، اور دیگر دعویٰ لٹریچر قبول کیا۔ وشا کھا پٹنم میں سی پی ایس مشن کے ممبران عبدالعزیز صاحب، نور محمد صاحب، ڈاکٹر یاسین اور عبدالشکور صاحب ان تمام سے ملاقات ہوئی۔ سب نے اپنے دعویٰ تجربات بتائے اور خدا کے پیغام، قرآن کو ساری انسانیت تک پہنچانے کا از سرزنو عہد کیا۔ ان حضرات سے جو گفتگو ہوئی وہ یقینی کہ دعوت میں استقامت کی ایک بھی شرط ہے۔ یعنی ہماری ذمہ داری یہی ہے کہ مدعوٰ تک قرآن کا پیغام پہنچایا جائے اور ان کی پدایت کے لیے اللہ سے دعا کرتے رہیں۔ اس حقیقت کو ہم اصولی طور پر اچھی طرح جان لیں۔ اگر اس سے زیادہ کوئی نتیجہ ہم چاہتے ہوں تو ہمیں ما یوں ہونا پڑے گا۔ کیوں کہ قرآن (28:56) کے مطابق، دعوت و تبلیغ ہماری ذمہ داری ہے، مگر بدایت دینا اللہ کا معاملہ ہے۔ (مولانا قبائل احمد عمری، عمر آباد، تامل نادو)۔

8۔ 25 دسمبر 2021 کو کرسس کے موقع پر گلمرگ میں سیاحوں کی کافی بھیڑ تھی۔ اس مناسبت سے سی پی ایس کشمیر کے تین ممبران حمید اللہ حمید صاحب، ابی احمد صاحب، اور ختار احمد صاحب گلمرگ گئے اور سیاحوں کے درمیان ترجم قرآن اور دیگر دعویٰ لٹریچر لقشیم کیا۔ کافی اچھار سپاس ملا۔ گلمرگ کلب میں ایک ہفتہ کا Christmas and New year festival ہوتا ہے۔ ان سب کو دعویٰ لٹریچر پیش کیا جو انہوں نے انتہائی خوشی اور شکریے کے ساتھ قبول کیا۔

9۔ سی پی ایس (سہارنپور) کی ایک ٹیم نے ڈاکٹر محمد اسلام خان کی قیادت میں 31 مارچ 2022 کو گلینہ، دھام پور اور دیوبند کا دورہ کیا۔ دھام پور میں مختلف لوگوں سے ملاقاتیں ہوئیں۔ مثلاً جناب ماہتاب صاحب (ممبری سی پی ایس دھام پور)، ڈاکٹر سکندر، ڈاکٹر ورما، ڈاکٹر سمن، ڈاکٹر آصف، مسٹر ارشاد ملتانی، مسٹر شاہنواز زیدی، ایڈوکیٹ نوید، اور مسٹر جاوید، وغیرہ۔ ان تمام لوگوں کے ساتھی پی ایس مشن کو لے کر گفتگو ہوئی، اور ان کو دعویٰ لٹریچر دیا گیا۔ پھر وہاں سے دارالعلوم دیوبند میں جانا ہوا۔ وہاں کی لائبریری میں مولانا وحید الدین خال صاحب کی کتابوں کا سٹڈی دیا گیا۔ اس کے علاوہ دیوبند میں موجود گیر علماء کرام سے ملاقاتیں ہوئیں۔

# تذکیر القرآن

- تفسیر طالبین قرآن کے لیے فہم قرآن کی کنجی ہے۔
- عصری اسلوب میں اس کے دعویٰ اور تذکیری پہلو کو نمایاں کیا گیا ہے۔
- تذکیر القرآن عموم دخواص دونوں کے لیے یکسان طور پر مفید ہے۔
- تذکیر القرآن میں قرآن کے اسامی مضمون اور اس کے بنیادی مقصد کو مرکز توجہ بنا یا گیا ہے۔



سادہ اسلوب میں قرآن مجید کے تذکیری پہلو  
اور گہرے معانی کو سمجھنے کے لیے ایک آسان تفسیر

To order a copy

Call: 8588822675

[sales@goodwordbooks.com](mailto:sales@goodwordbooks.com)

Rs. 300 (postage Rs. 50)



Download PDF of Tazkirul Quran in

Urdu, Hindi, English and Arabic

[www.cpsglobal.org](http://www.cpsglobal.org)

[www.mwkhan.com](http://www.mwkhan.com)

[www.goodwordbooks.com](http://www.goodwordbooks.com)

Date of Posting 10th and 11th of advance month

Postal Regn. No. DL(S)-01/3130/2021-23

Published on the 1st of every month

RNI 28822/76

Posted at NDPSO

Licenced to Post without Prepayment U (SE) 12/2021-23